

NLERÁNN

É Kálara Nleránn

Mvɔmm ya éñí aa lán

1 ¹Nleránn Yesukristo, éwí Nzamá a ngá vé ñí, á mfá ye ná á kúlán áloá deñ é mam mé yian nzu bɔban nia avítsan tām. Éde a ngá lóm ángel weñ ná á kúlán mɔ óloá weñ Juan; ²éñe a vé yaá éfía Nzamá ngañiá ya é ngañiá Yesukristo ya fe éñí ye é mam mése a ngá yén.

³Mvɔmm ya éñí aa lán, ya ébá bá wók bifía bíye á nkúlánn medzó, bé dzálá fe édí é ne ntsilann été; amú ná tām é ntɔɔ beben.

Juan aa bérán ya bikóánn bébwíni zangbéá

4 Ma Juan, ébe bíkóánn bébwíni zangbéá bí ne Ásia.

Abwará ya mína ya mvwaá ébe “éñí a ne”, éñí a mbé, éñe fe aa nzu;

ya fe mísísím zangbéá mí ne ébe ású étɔɔ édzwée deñ;

5 ya fe ébe Yesukristo,

bébélá mvé ngañiá,

ntóó ye béwú, ya ndzwée ye békéza béye é sí ñí.

Éñe aa dziŋ bía, áá tɔɔ fe bía filí ébe mísémm myea ya mékií meñ.

6 Éñe áá téle bía ané ngúrá edzwée ngómán

ya befára á mfá Nzamá ya Éséá,

éñe á tobɔgé ya dúmá, ekán kómm ya kómm! Amén.

7 (Dággán ná, á nga nzu yaá ya mikút,

dzís áse dá dá ye fe ñí yén,

atwaa ébá bé ngá dzii ñí akɔŋŋ;

meyɔŋ mése méye é sí ñí

má má ye fe tobɔ éywiññ été ákála deñ. Āā. Amén!

8“Ma me ne Alfa ya fe Omega,” néa éñe Ntí Nzamá aa dzó. Éñe a ne, éñe a mbé, éñe fe aa nzu, éñí a ne ya Nguuése.”

É Mwán Mot aa yéne ébe Juan

9Ma Juan, mwanñɔŋ wenan ya ñɔŋngap fufúlu ye á midzuúk, ye édzwée ngómán, ye édzíp ébe Yesus, me mbé étuŋŋ bá lwée ná Patmos ákála éfiá Nzamá ya fe ákála é ngañiá Yesus. 10Me tɔɔ á nsísim été é mos Ntí, éde me ngá wók mora kíŋŋ é mvús dam amvála ané tɔŋ, 11deé dzó ná: “Tsiligé é mam wa yén ábá, o lóm fe mo á bikóánn bebwíni zangbéá; Éfeso, ya Ésmirna, ya á Pérgamo, ya á Tiatira, ya á Sardis, ya á Filadelfia, ya fe á Laodisea.”

12Véa éñe me ngá veŋan ná me yén é kíŋŋ e ngá kóbo ya ma. Niané me ngá veŋan, ané me ngá yén bibeles miduná bí koŋ zangbéá; 13éde mot enziŋ a mbé énzénzanŋ bibeles miduná été, eé fonan ya é Mwán Mot, a бага elíŋŋá deé kwíñ ní mébo ósí, kaná koŋ da é tsini á nkuk. 14Á nló weñ ní ya ésií deñ é mbé mfúm amvála ané mfúm etóp mboann ya mivwaát mí ntómá, amvála ané nieve, é mís meñ má amvála ané nkaba ndúán; 15mébo meñ má ané zíŋŋ é ntɔɔ evélé ná ngumá, amvála ané é tám é ne á mbak ndúán été; é kíŋŋ deñ da ané éduŋŋ ások mendzím. 16A mbé a belé áteteñ zangbéá é wéa meyóm weñ, ánu deñ dá nténdéŋ nzwaokenŋ ó tɔɔ ya nzeŋ é beañ weé kwíñ.

17Niané me ngá yén ní, ané me ngá ku ní ané mbim mébo ósí, éde a ngá bere ma é wéa meyóm weñ áyóp, eé dzó ma ná,

“Kaa ko wɔŋŋ, ma me ne Atáraga ya fe Ámanaja, 18éñí a ne ntetéá! Me mbé nwúán; ve dága ná éndagá me ne ntetéá, kómm ya kómm, me belé fe bídzíga bíye áwú ya á sí békónn.

19“Tsiligé é mam o mvá yén, ya éma me ne, ya fe éma mé nkún nzu boban niané éma mé lot yaá. 20Édí dá nzaman kén mot ébe áteteñ zangbéá o mvá yén é wéa méyóm wɔm, ya bibeles miduná bí koŋ zangbéá édo dí: Áteteñ zangbéá é ne baáŋgel béye bikóánn bebwíni zangbéá; beláma zangbéá, bá bé ne bikóánn bebwíni zangbéá.

É fwéñ Éfeso

2 1“Tsiligé áŋgel ye ékóánn bebwíni ye Éfeso ná, Éñí a belé áteteñ zangbéá é wéa meyóm weñ, eé wulu fe énzénzanŋ bibeles miduná bí koŋ été, édí édo aa dzó ná:

2“Ma yem míboann mywe, ndzuúk éséññ we, ya edzíp dwe; ya ná o sés fe nzomo bembéa bé bot; o kyak yaá fe ébá bá dzó ná bé ne baapostol, ve ébó kaa do, o kóo yaá fe ná bé ne minéneá. 3Ya fe ná o belé edzíp, o dzuk yaá fe ákála éyola dam, wa kaa ki ávwat.

4“Ve me belé wa é dzam dí ná, o dzɔɔ yaá édziŋŋ dwe ye ósúsúá.

5Éde, símaŋán é vóm ó ku yaá, dzobgán fe, boóge míboann o ngá

tára bo; ve ngé se néa, ma nzu ébe wa, me vea ébele nduná dwe é vóm weñ, ngé wa kaa ádzoban. ⁶Afáñbo néa, o belé édí ná, wa víni míbɔann Benikolaita, émí ma ma víni fe.

⁷“Éñí a belé meló, á beágé édí Nsísim aa dzó bíkóánn bébwíni. Éñí a ne wún, ma ye ñí vé ná á dzí ébumá élé ye éniñ, édí é ne é Paraíso Nzamá.

É fwéñ Ésmirna

⁸“Tsiligé ángel ye ékóánn bebwíni ye Ésmirna ná: Édí édo Atáraga ya Amanaja aa dzó, éñí a mbé nwúán, ve a bera niñ:

⁹“Ma yem bindáglé bywe ya fe átéññ dwe (ve wa o ne nkúkúmm) ya é mvyan ébá bá dzó bé ne bejudio, ve ébó kaa do, ve fáve é sinagoga Sátan. ¹⁰O táa ko wɔññ ébe édí o nkún nzu ádzuk. Dággé ná, débale aa ye dum bevóó benziñ béye ébe mína á mbok, á mfá ye ná míní yén mikat, éde mína ye yén midzuúk táñ awóm melú. Ábo bébélá mot akekwiñ áwú, véa éñe ma ye wa vé korona ye éniñ.

¹¹“Éñí a belé meló, á beágé édí Nsísim aa dzó bíkóánn bébwíni. Éñí a ne wún, áá ye dzuk ya áwú beañ.”

É fwéñ á Pérgamo

¹²“Tsiligé ángel ye ékóánn bebwíni ye á Pérgamo ná: Édí édo éñí a belé nténdénj nzwaokenj ó tɔɔ ya nzeɔ é beañ aa dzó ná:

¹³“Ma yem é vóm o tɔɔ, é vóm étɔɔ édzwée Sátan é ne, o baale yaá éyola dam, wáá bé ki kat mbwínánn wɔm; atwaa melú é bébélá mvé ngañiá wɔm Antipas, éñe a ngá wú énzénzanj denan, é vóm Sátan a tɔɔ.

¹⁴“Ve me belé wa ayomm mam menziñ ná: o belé ébá bá ke ya áyágalé Balaam ósú; éñí a ngá vé Balak áyágalé ná ábo bwann bé Israel é dzóm bá kop ya do obaá, ya fe ná bé dzí é byém bé vé yaá biyemá metúnja ya fe ábo nsémm eveák. ¹⁵Amvála te fe o belé ébá bá tsíni ósú ya áyágalé benikolaita, [édí ma víni]. ¹⁶Édo ná, dzobgán! Ve ngé se néa, ma dzíga nzu ébe wa, ma ye fe lúman ya wa ya nzwaokenj ye ánu dam.

¹⁷“Éñí a belé meló, á beágé édí Nsísim aa dzó bíkóánn bébwíni. Éñí aa wún, ma ye ñí vé é manná a swala, ma ye fe ñí vé mfúm mwann akwá, á mwann akwá te mfefeñ eyola ó tɔɔ ntsilann été, édí mot enziñ áá yem fáve éñí aa ñɔñ ñí.”

É fwéñ á Tiatira

¹⁸“Tsiligé ángel ye ékóánn bebwíni ye á Tiatira ná: É Mwán Nzamá, éñí a belé mís ané nkaba ndúán; mebo meñ má ané zíñj é ntɔɔ evélé ná ngumá, édí édo aa dzó ná:

¹⁹“Ma yem míbɔann mywe, ya édziŋɔ dwe, ya mbwínánn we, ya éséññ Nzamá dwe, ya édzip dwe, ya fe ná míbɔann míye ásúgánn mywe myá lot émi míye átáraga.

²⁰“Ve me belé wa edí ná: wa vé Jesabel afóo, é miningá aa dzó ná émyen a ne nkúlu medzó. Aa vé áyágalé á nga lés fe ya bebo biséññ bam ná bé bɔ nsémm eveák ya ádzí é byém bé vé yaá biyemá metúnɔa. ²¹Me vé yaá ní tám ná á dzoban, ve ní áá kómo dzoban ya nsémm éveák weñ.

²²“Dággé! Ma wea ní éncɔŋ okwann, ébá bá bá bɔ medzián bábe bó, bá bora bindáglé, ngé bá bɔ kaa dzoban ébe míbɔann myeñ. ²³É bwán miningá te bá ma ye bába ya awú, véa éñe bikóánn bebwíni bíse byá ye yem ná ma me ne éñí aa fas asímánn ya milém; ma ye fe yáán ya kada mot ye ébe mína, amvála ané míbɔann myenan mí ne.

²⁴“Ve mína, é bot bevóó béye á Tiatira, ébá bée belé ayágalé te (é bot báa bé yem bídwá Sátan, ámvála bébyen bá lwée dɔ), ma dzó mína ná, máá bera mína vé mvaba fé. ²⁵Fáve ná, edí míní belé, belégán dɔ, akekwiñ ané me ne sɔ. ²⁶Éñí aa ye wún ya á dzálá míbɔann myám akekwiñ ásúgánn,

Ma ye ní vé nguú edzwée ébe meyoŋ.

²⁷Éde, ní aa ye fe mɔ dzwée ya ntúmm ekyeñ, á nga bwíñ mɔ bifús ané bilas, ámvála ma me ñɔŋ yaá fe ébe Tará.

²⁸Ma ye ní vé otéteñ ye á biléne bí kírí.

²⁹“Éñí a belé meló, á beágé edí Nsísim aa dzó bíkóánn bebwíni.”

É fwéñ á Sardis

3 ¹“Tsiligé ángel ye ékóánn bebwíni ye á Sardis ná:

“Éñí a belé mísísim zangbéa Nzamá, ya fe atéteñ zangbéa, edí édo aa dzó ná:

Ma yem míbɔann mywe, o belé eyola ná o ne ntetéá, ve déa wa o ne nwúán. ²Tɔbɔgé evévéñ, yémɔe fe é mam mevóó mé ngén wa, ná má mé nkún fe wú; amú ná meé ndzí koan ya míbɔann mywe ndzálánn abóm ósú Nzamá. ³Símanján ámvála o ñɔŋ yaá ya áwók, édo baalé, dzobgán fe. Ve ngé wa kaa tɔbɔ evévéñ, ma ye nzu ébe wa ané ndzídzip, véa wáa ye ki yem áwola me sian ébe wa.

⁴“Ve o belé ayomm bot á Sardis ná dáa bé vé mébwát meba mvin; ébó bá ye wulu ya mífúm mebwát bíabe bó, akála ná bá ñep ya dɔ. ⁵Éñí a ne wún, bá ye ní bwára mífúm mebwát, ma máa ye ki ní tсам éyola deñ ába ye éniŋ, ma ye mem éyola deñ ébe ású Tará, ya fe ébe ású é baángel beñ.

⁶“Éñí a belé meló, á beágé edí Nsísim aa dzó bíkóánn bebwíni.”

É fwéñ á Filadelfia

7“Tsiligé ángel ye ékóánn bebwíni ye á Filadelfia ná:

Mfúfúp ya bébélá mot, éní a belé édzipga David,
 éní aa kúu míbéñ mot enziṇ a sés dzip,
 éní aa dzip fe míbéñ mot enziṇ a sés kúu,
 édí édo aa dzó, ná,

8“Me yem yaá míboann mywe. Dággé! Me téle yaá wa mbéñ ósú ó yó, éwí mot enziṇ a sés dzip; ya oyomm nguú o belé, o baale yaá éfiá dam, wa kaa ki kat éyola dam. 9Dággé! Ébá béye á sinagoga Sátan, ébá bá dzó ná bé ne bejudio, véa ébó kaa do, fáve ná bá bo mineá; yemṇe ná ma ye bó bo ná, bé nzu wa kútbe ó sí ébe ásu mébo mwe, bá ye fe yem ná me dziṇ yaá wa.

10“Amú ná o baale yaá éfiá dam ná o belé edzip, ma ma ye fe wa baale ébe áwola mebóblé é nkún nzu ébe éniṇ dí ngúra, á mfá ábóble ébá bé tóó é sí ní. 11Mé ṇga nzu yaá avóó, baalé édí o belé, á mfá ye ná mot enziṇ a nza ṇṇ é korona medaṇ dwe.

12Éní a ne wún, ma ye ní bo akon enziṇ á templo é Nzamá wóm été, ní áá ye ki fe bera kólo été. Ma ye tsili éyola é Nzamá wóm ébe éne ya fe éyola é kísoan é Nzamá wóm (mfefeñ Yerusalen, éní aa sigi eé sá á dzóp été ébe é Nzamá wóm), ya fe mfefeñ éyola wóm.

13“Éní a belé meló, á béágé édí Nsísim aa dzó bíkóánn bebwíni.

É fwéñ á Laodisea

14“Tsiligé ángel ye ékóánn bebwíni ye á Laodisea ná, éní a ne Amén, nzósoó mvé ngañiá ya fe bébélá mot, Ntébosú ye édí Nzamá a ngá vele; édí édo aa dzó ná,

15“Ma yem míboann mywe, ná o sés avwéñ ngé ki ayón. Ngwáa ngé ó bo avwéñ ngé ki ayón! 16Ya dzam te, dá é tóo ná wa o ne eduduk, wa kaa avwéñ, kaa ki ayón, ma ye wa yó ébe ánu dam été. 17Amú wa dzó ná, ‘Me ne nkúkúmm, me mana yaá bík, máá yi ki fe dzóm enziṇ!’ Wa wáá yem ná o ne engóngóó mot, éní bá yian yén engóngóó, ya ntétéññ, ya ndzindzimm, ya fe swéswéññ.

18“Ma lép wa ná éne o kus ébe ma é koṇ dá ṇaban ya á ndúan, á mfá ye ná o bík, o belé fe mífúm mebwát ná o bwát, á mfá ye ná osoán ye é swéswéññ dwe ó táa kwíñ éndendaṇ, ya byaṇ ná da o wáa fe ó mís, á mfá ye ná o yén. 19Ma bwaale ya ávé akira ébe ébá bésesé ma dziṇ, éde tóbogé ya nlém ayón, dzobgán fe.

20“Dággé! Me téle á mbéñ méé kut, ngé mot enziṇ aa wók é kíṇṇ dam, a kúu fe mbéñ, ma ye níi ébe éne, véa ma ye dí bíá ní, ní ya fe ya ma. 21Éní a ne wún, ma ye ní vé ná a tóbo bíá ní étóó édzwée

dam; amvála ané ma me wún yaá, me tɔbo yaá fe bía Tará étɔɔ édzwée deñ.

22 “Éñí a belé meló, á beágé édí Nsísim aa dzó bíkóánn bébwíni.”

Nkaɲann Nzamá ye á dzóp été

4 ¹Nia véa, éde me ngá yén mbéñ enziɲ ó yɔɔ; ané é kíɲɲ e ngá tára kɔbo ya ma amvála ané tɔɲ é ɲga dzó ma ná, “Bétge ó ná! Véa éñe ma ye wa lére é mam má yian nzu boban niané é má má lot.” ²Véa, etéññ te ébyen me ntɔɔ á nsísim été, ané me ngá yén etɔɔ édzwée é téle á dzóp été, mot enziɲ ñí a tɔɔ fe etɔɔ édzwée. ³Éde éñí a mbé a tɔɔ, nswánn mot ó mbé ñí amvála ané akwá jaspe ya édí kornalina, ya ntútumm wá ó tɔɔ ané esmeralda weé kíkgán etɔɔ édzwée áyóp.

⁴Etɔɔ edzwée dá é tɔɔ fe mbomann ya bíɔɔ bí edzwée bífé mewóm mé beañ ya bí nii, ya betébosú mewóm mé beañ ya bé nii bá bé tɔɔ bíɔɔ bí edzwée bíte été, bé бага mífúm bítop, míló myeba ñí ya bé бага bekorona bé koɲ. ⁵Véa, bevéveés, ya mekíɲɲ, ya bendzálaɲ bí ɲga sɔ etɔɔ edzwée; miduná mí ndúán zangbéa myeé yón ébe á sú etɔɔ édzwée, émyo mí ne Mísísim Nzamá zangbéa; ⁶Ébe á sú etɔɔ édzwée dzóm é mbé é tɔɔ ané mán deé yéne áyát ané kristál; énzénzaɲ etɔɔ édzwée ya fe áboman etɔɔ édzwée, mitétéa bíniɲ mí nii mí mbé ndzálaɲ ya mís á sú ya á mvús. ⁷Ntétéa eniɲ ósúa ó ngá fonan ya mgbemgbem; ntétéa eniɲ beañ ó ngá fonan ya mwann nnóm ñát; ntétéa eniɲ léa ó mbé ya á sú ané mot; ntétéa eniɲ nii wá ó ngá fonan ya ndwiñ deé yéle. ⁸Éde mitétéa bíniɲ mí nii, kada mbóɔ ye été ó belé mefaáp mé saman, mí tɔɔ fe ndzálaɲ ya mís été ya á meféɲɲ; béé dzó alú ya omos kaa sim ná,

“Eki, eki, eki ébe Ntí Nzamá, Éñe a ne ya nguúése,
Éñe á mbé, éñe a ne, éñe fe a ne ná aa nzu.”

⁹É tám áse mitétéa bíniɲ mí ngá vé dúmá ya ɲgaɲɲ ya mvéán akíba ébe éñí a tɔɔ ósɔ etɔɔ édzwée, éñe a ne ntétéa kómm ya kómm; ¹⁰betébosú mewóm mé beañ ya bé nii bá bé ɲga kútbe ó sí ébe á sú éñí a tɔɔ ósɔ etɔɔ édzwée ya ákaɲ éñí a ne ntétéa kómm ya kómm, béé ke fe bwíi békorona beba ébe á sú etɔɔ edzwée, béé dzó ná,

¹¹“Á Ntí, é Nzamá wea, wa ñep ya dɔ ná,
wa o ñɔɲ dúmá ya ɲgaɲɲ ya nguú edzwée.
Amú ná wa wa vele byém bíse,
ya nkómánn we éwɔ bí tɔɔ ya wɔ,
éwɔ fe byá bí ngá tɔbo ya wɔ mvelann.”

Mwann Ntómá aa kúu abá

5 ¹Éde me ngá yén é wéá meyóm ye ébe éñí á mbé a tɔɔ ósɔ etɔɔ édzwée, abá é tɔɔ ntsilann átán ya été, mfetann ya mikɔɔ zangbéa.

²Ané me ngá yén ewólo ángel deé yónán ya mora kíŋŋ, ná, “Nzá aa ñep ya do ná á tsii míkɔɔ ya ákúu abá?” ³Kaa fe ya mot enziŋ á dzóp, á sí, ngé ki á sí été ná, a ne kúu abá te ngé ki ádága do été.

⁴Véa mé nga bíra yi, amú ná mot enziŋ ye aa ñep ya do éé mbé ná a ne kúu abá ngé ki ádága do été. ⁵Éde mot mbɔɔ ye betébosú a ngá dzó ma ná, “O táa yi! Dággé! Mgbemgbem ye áyɔŋ Judá, é mvɔŋ David, éñe a ne medaŋ á mfá ákúu abá te ya átsii míkɔɔ zaŋgbéa myeñ.”

⁶Véa, énzénzan mitétéa bíniŋ mí nii ya étɔɔ edzwée, ya fe énzénzan betébosú, éñe me ngá yén Mwann Ntómá a téle, amvála ané éñí bé ywíñ yaá. A mbé a belé mila zaŋgbéa, ya fe mís zaŋgbéa; ébá béte ébó bé ne mísísim zaŋgbéa Nzamá aa lóm ébe sí áse.

⁷Éde a ngá sɔ, a ñɔŋ abá é wéa meyóm ye ébe éñí á mbé a tɔɔ ósí étɔɔ edzwée. ⁸Niané a ngá ñɔŋ abá, ané mitétéa bíniŋ mí nii ya betébosú mewóm mé beañ ya bé nii bé ngá ku búrúburu ébe á sú Mwann Ntómá; kada mbɔɔ ye été a mbé a belé mvét ya mekɔp mé koŋ ndzálánn ya mbwánn enum, émo né méyaglán mitɔpbán mí bot. ⁹Véa bé nga yee fe mfefeñ dzéa, béé dzó ná,

“Wa ñep ya do ná wa ñɔŋ abá

ya átsii míkɔɔ myeñ.

Amú ná wa baá ywíñ,

o kus yaá fe bot

ya mékií mwe á mfá Nzamá,

béé sɔ ébe ayɔŋ áse,

ya ébe nkɔbo óse,

ya ébe bot bése,

ya ébe meyɔŋ mése.

¹⁰O téle yaá fe bó

amvála ané ngúra edzwée ngómán befára;

á mfá é Nzamá wea, bá bá ye fe dzwée é sí ñí.”

¹¹Ané me ngá dága, éde me ngá wók é kíŋŋ abwiññ baáŋgel étɔɔ edzwée á méféŋŋ, ya fe o véa mitétéa bíniŋ, ya betébosú; é táŋ deba e mbé binzuk ya binzuk, ya fe baakúru ya baakúru, ¹²béé kɔbo ya mora kíŋŋ ná,

“É Mwann Ntómá bé ngá ywíñ

aa ñep ya do ná,

á ñɔŋ nguu edzwée,

ya akúmm, ya kén,

ya nguu, ya dúmá, ya olugú.”

¹³Éde mvelann dzóm óse ó ne á dzóp été, ya ó sí, ya á sí été, ya á mán été, ya fe é byém bíse bí ne ébe bó, me ngá wók béé dzó ná,

“Ébe éñí a tɔɔ ɔsí étɔɔ édzwée,
ya ébe Mwann Ntómá, á tɔbɔgɛ ya olugú,
ya nganɲ, ya dúmá,
ya ekán ébe kómm ya kómm.”

¹⁴Ané mitétéá bínɲ mí nii mí ngá dzó ná, “Amén.” Véa éñe betébosú mewóm mé beañ ya bé nii bé ngá ku ya mész meba búrúburu, bé ɲga kan éñí a ne ntétéá kómm ya kómm.

Átsii mikɔɔ

6 ¹Éde me ngá yén ané Mwann Ntómá aa tsii nkɔɔ mbɔɔ ye á mikɔɔ zangbéá, véa éñe me ngá wók ntétéá enɲ mbɔɔ ye á mitétéá bínɲ mí nii weé dzó ya kíɲ ané ndzálán ná, “Nzaá áyén!” ²Éde me ngá dága, me yén mfúm nkalbeñ, éñí a mbé aa tɔɔ wɔ áyóp, a mbé a belé mban; ané bé ngá vé ní korona, éde a ngá kólo á kéñ ané medan á mfá ye ná aa ke aa wún.

³Niané a ngá tsii nkɔɔ beañ, ané me ngá wók ntétéá enɲ beañ wá dzó ná, “Nzaá!” ⁴Véa éñe nkalbeñ ofé ó ngá kwíñ, evélé ané ndúán; éde éñí a mbé a tɔɔ wɔ áyóp bé ngá vé ní ná á vea etɔɔ mvwaá é sí ní, á mfá ye ná bevɔɔ ya ébá bevɔɔ bé ywíán; ané bé ngá vé fe ní mora nzwaokenɲ.

⁵Niané a ngá tsii nkɔɔ léa, éde me ngá wók ntétéá enɲ léa wá dzó ná, “Nzaá!” Véa éñe me ngá dága, me yén nsút nkalbeñ; éñí a mbé wɔ áyóp, a mbé a belé ado é weá weñ. ⁶Éde me ngá wók dzóm enziɲ ané kíɲ, énzénzanɲ mitétéá bínɲ mí nii été, deé dzó ná, “litro trigo mbɔɔ, ngé ki belitro bé sebada bé léa tán denario mbɔɔ; ve o táa ywíñ mbwánn ya vino ntuk.”

⁷Niané a ngá tsii nkɔɔ nii, ané me ngá wók ntétéá enɲ nii wá dzó ná, “Nzaá!” ⁸Éde me ngá dága, me yén nkalbeñ ané nsínn mfoó, éñí a mbé wɔ áyóp, éyola deñ é ne ná Awú, sí békónn da é ɲga bee fe ní á mvús; ané bé ngá ve ní nguu edzwée ébe é ngap nii ye é sí ní, á mfá ye ná áywíñ bot ya mora nzwaokenɲ, ya nzeñ, ya awú, ya fe bétsít béye áfan ye é sí ní.

⁹Niané a ngá tsii nkɔɔ tán, véa éñe me ngá yén áltar métúnɲa ásí, mísísim míye ébá bé ngá ywíñ ákála éfíá Nzamá ya é nganiá bé ngá vé; ¹⁰bée yónán ya mora kíɲ bée dzó ná, “Á Ndzwée, Mfúfúp ya bébélá mot! Ye akekwiñ ódén wa ye yana ná ó kun mékií mea ébe ébá béye bé tɔɔ é sí ní?”

¹¹Éde bé ngá vé kada mot ye ébe bɔ mfúm elíɲɲá, bé dzó fe bɔ ná bé bera waabe oyomm abóɲɲ tám, ya akekwiñ ané é nɔmɔ áloá avɔɔ ané ébɔ ya bɔbéɲan, ébá bá bé ngá yian fe tɔbɔ nywíñán ntéññ mbɔɔ ané ébɔ aa ye tɔbɔ ndzálánn.

¹²Maá yén éyɔɲ a ngá tsii nkɔɔ saman, véa éñe bora mí fógan mí sí mí ngá bɔban, nlódzóp ó ɲga ke wá veɲan nsút ané nsút etóp, ngomdan

ngúrá da é nga ke fe da vejan ané mekií; ¹³éde átéteñ ye á dzóp été é ngá ku ó sí amvála ané elé Igera dá súgan bíbumá byéñ bí ne ndann é tám mora evúñ dá suk dɔ. ¹⁴Véa dzóp é nga ke dá dzáñ amvála ané áfép bá vígile, éde nkoó ya etuññ bíse bí ngá kólo bítéññ byeba.

¹⁵Ané békéza béye é sí ñí, ya bora bé bot, ya bekomandée, ya mikúkúmm, ya biwólo bí bot, ya oloá óse ya filí mot bé ngá ke bá sɔbo méndá mekwá été ya mékóm míkoó été; ¹⁶bée dzó mikoó ya mekóm ná, “Kpáán bía áyóp! Swalagán fe bía ébe ású ye éñí a tɔ́s é́tɔ́s é́dzwée ya ébe méyéá Mwann Ntómá. ¹⁷Amú ná é bora mos ye méyéá meñ ó sian yaá! Nzá a ne lígi átéle éteññ deñ?”

Mitópbán mí bot 144,000

7 ¹Nia véa, éñe me ngá yén baáñgel bé nii bé téle á mifá mí nii míye á sí, bée biñ bivúñ bí nii bíye á sí, á mfá ye ná evúñ enziñ é táa lot á sí, ngé á mán áyóp, ngé ki élé enziñ áyóp. ²Éde fe me ngá yén áñgel mfé eé bét é vóm nlódzóp wá tée, a belé é sitám é Nzamá a ne ntetéá; ané a ngá yónán ya mora kíññ ya é baáñgel bé nii bé ngá vé nguu ye ábábá sí ya mán, ná, ³“Míní táa bábá sí ngé mán ngé ki bilé, akekwiñ ané bía mana vé áloá é Nzamá wea besitám á mesú meba.”

⁴Ané me ngá wók é nɔmɔ ébá bé ngá tɔbo ya mvéán sitám; ntet binzuk ya binzuk mewóm mé nii ya binzuk bí nii (144,000) béye ébá bé ngá ñɔñ besitám ébe ayɔñ áse ye bwán bé Israel:

- ⁵Ébe áyɔñ Judá, awóm binzuk ya binzuk bí beañ (12,000);
béye ébá bé ngá ñɔñ besitám;
ébe áyɔñ Rubén, awóm binzuk ya binzuk bí beañ (12,000);
ébe áyɔñ Gad, awóm binzuk ya binzuk bí beañ (12,000);
- ⁶ébe áyɔñ Aser, awóm binzuk ya binzuk bí beañ (12,000);
ébe áyɔñ Neftalí, awóm binzuk ya binzuk bí beañ (12,000);
ébe áyɔñ Manasés, awóm binzuk ya binzuk bí beañ (12,000);
- ⁷ébe áyɔñ Simeón, awóm binzuk ya binzuk bí beañ (12,000);
ébe áyɔñ Leví, awóm binzuk ya binzuk bí beañ (12,000);
ébe áyɔñ Isakar, awóm binzuk ya binzuk bí beañ (12,000);
- ⁸ébe áyɔñ Zabulón, awóm binzuk ya binzuk bí beañ (12,000);
ébe áyɔñ José, awóm binzuk ya binzuk bí beañ (12,000);
ébe áyɔñ Benjamín, awóm binzuk ya binzuk bí beañ (12,000);

Bot béye mesí mése

⁹Nia véa, ané me ngá dága, me yén mora nkuna bot, éwí mot enziñ éé mbé lán, weé sɔ ébe mesí mése, ya meyɔñ, ya meá, ya mikóbo, bé téle ású é́tɔ́s edzwée ya ású Mwann Ntómá, bé бага mífúm bilíññá ya fe mitem mélénn é mó meba. ¹⁰Bé nga yónán ya mora kíññ, bée dzó ná,

“Akoroga ya é Nzamá wea
a tɔ́ é tɔ́ é dʒwée ya fe Mwann Ntómá.”

¹¹ Véa baángel bése bé mbé bé téle bée boman etɔ́ é dʒwée ya betébosú
ya mitétéá bínɪŋ mí nii; éde bé ngá ku ya mesú búrúburu á sú etɔ́
édzwée, bé ŋga kaŋ Nzamá, ¹² bée dzó ná,

“Amén! Olugú ya dúmá,
ya kén ya mvéán akíba,
ya ngaŋŋ ya nguú edzwée ya nguú
bí ne ébí é Nzamá wea
kómm ya kómm! Amén!”

¹³ Éde mot mbɔ́ ye á betébosú a ngá síli ma ná, “É bot bé бага mífúm
bilínɪŋá bá, bé ne benzá? Bá sɔ́ ki ó vé?”

¹⁴ Ané me ngá yalan ya ní ná, “Á ndzwée wɔm, wa wa yem dɔ́.”
Véa ní a ngá dzó ma ná:

“Ébá bé ne é bot bá sɔ́ á bora bíndáglé été;
baá sop bílínɪŋá byeba,
baá bɔ́ fe byɔ́ mífúm á mekií mé Mwán Ntómá été.”

¹⁵ Dzam te é dɔ́ bé téle ya dɔ́ á sú etɔ́ é dʒwée Nzamá,
bá séan fe ya ní alú ya omos á Templo deñ été.
Éde éñí a tɔ́ ó sí etɔ́ é dʒwée te,
aa búru bó áyóp é templo deñ.

¹⁶ Báá ye wók nzeñ eyɔŋ enziŋ, ngé ábera wók evée;
viann nlódzóp wá wáá ye ki bó bera ku áyóp, ngé ayón enziŋ,

¹⁷ amú ná é Mwán Ntómá
a ne énzénzan etɔ́ é dʒwée
aa ye bó baale,
eé ke ya bó á mefóm betétéá mendzím;
éde Nzamá aa ye bó fími
míige mése méye é mís meba.”

Átsii nkɔ́ zangbéá

8 ¹ Niané a ngá tsii nkɔ́ zangbéá, éde bé ngá sis evóó á dzóp été tán
ané etun áwola. ² Éde me ngá yén é baángel zangbéá bé téle á sú
Nzamá, ané bé ngá kee bó metɔ́ŋ zangbéá.

³ Véa éñe ángel mfé a ngá sian, a kéñ tébe áltar á mféŋŋ ya ebyetga
koŋ mbwánn enum. Éde bé ngá vé ní abwiññ mbwánn enum, ná á kɔ́gle
wɔ́ á meyaglán mítópban mí bot míse, áltar koŋ áyóp é mbé á sú etɔ́

édzwée. ⁴Ané é weá ángel, otsírá mbwánn enum ó ngá bét ósú Nzamá ya méyaglán mítópban mí bot.

⁵Éde ángel a ngá ñŋ ebyetga mbwánn enum, a dzálá dɔ ya ndúán ye áltar, ané a ngá wea dɔ á sí, ané bendzálán, ya mekínŋ, ya bevéveés, ya mfógán sí bí ngá bɔ.

Bá tara lón metón

⁶Véa éñe é baángel zangbéa bé mbé bé belé metón zangbéa bé ngá tɔbɔ nkomann ná bá lón mɔ.

⁷Éde éñí ósúá a ngá lón tón, ané metééga ya ndúán bí tɔɔ mfulán ya mekií bí ngá bɔ, éde bé ngá kúp byɔ á sí; ané mfá léa ye á sí ngúra ó ngá tɔbɔ ntumá; éde é ngap léa ye á bilé bise e ngá tɔbɔ ntumá, bílwá bise byá bí mana fe dzík.

⁸Ané ángel beañ a ngá lón tón, véa éñe dzóm ané mora nkoó, weé yón ya ndúán bé ngá wea dɔ á mán été; éde mfá mán léa ó ngá veŋan mekií.

⁹Ané é ngap léa ye á byém bise bí ne á mán été e ngá mana wú; éde é ngap léa ye á byéa áse da e ngá mana fe tɔbɔ ntsamann.

¹⁰Ané ángel léa a ngá lón tón, véa éñe mora otéteñ weé yón ó ngá kóbo á dzóp été, amvála ané nduná, ó kpéñ é ngap léa ye áswín áyóp, ya méfóm mendzímme áyóp. ¹¹(Eyola otéteñ te é ne ná Ayoo). Éde é ngap léa ye á mendzímme e ngá veŋan ayoo; ané abwiññ bot é ngá mana wú ákála mendzímme méte, amú ná má sùgan bɔ ayoo.

¹²Éde ángel nii a ngá lón tón, véa éñe mfá léa ye á nlódzóp ó ngá tɔbɔ mbábánn, ya mfá léa ye á ngomdan, ya fe mfá léa ye átéteñ, ná mfá léa ye á byém bíte ó bɔ ya dzíbi. Ané é ngap léa ye á mos é ngá tɔbɔ kaa eyéá, ya fe é ngap léa ye álú.

¹³Éde me ngá dága, me wók ndwiñ [ngé ángel] deé yéle á yóp été, deé dzó ya mora kíŋŋ ná, “Ngwáa, ngwáa, ngwáa ya ébá bé tɔɔ á sí, ákála bí lón bí tón bivóó bí ngén byá dzéŋ, ná é baángel bevóó bé ntɔɔ ná bé nkún lón!”

Élónŋ tón tán

9 ¹Éde ángel tán a ngá lón tón, ané me ngá yén otéteñ wá kóbo á dzóp été ye ánzú ku á sí, éde bé ngá kee ñí edzipga ye étam ye édwá dzíbi. ²Ané a ngá kúu etam ye édwá dzíbi; véa, otsírá ó nga kwíñ étam été, amvála ané otsírá ye á mora mbak ndúán. Éde nlódzóp ya nyem dzóp bí ngá tɔbɔ ó dzíbi ósí ya ótsírá ó ngá kwíñ étam été.

³Véa éñe ébe ótsírá été, bitandá bíye ó sí bí ngá kwíñ, ané bé ngá vé byɔ nguu edzwée, amvála ané éñí bekáraolere béye ó sí bé belé.

⁴Éde bé ngá dzó bó ná bé táa bába bilwá bíye ó sí, ngé dzóm ése ye é ne nsínn mendzaá ngé ki elé ése; ve fáve bot etámm, ébá béye bé ne kaa é sitám Nzamá á mesú. ⁵Véa, kaa bó lík ná bé ywíñ bó; ve fáve á vé bó

bindáglé ya mitéñ tán ngwan é tán; mitéñ myeba myá ané é mí káráolere éyɔŋ aa lóp mot. ⁶Éde melú méte bot bá ye dzéŋ awú, ve bá kaa koan ya dɔ; bá ye kómo ná bé wú, ve awú dá dá ye bó túp.

⁷Véa, éfonann bitandá é mbé ané míkálbeñ mí ntɔɔ nkomann á mfá alúmán; á miló myeba myá ané bekorona bé koŋ; mésú meba má amvála ané mesú mé bot; ⁸esií dá é mbé bó amvála ané édí biningá; mésoŋ meba má mé mbé amvála ané é má bemgbemgbem. ⁹Bé mbé fe bé belé biben amvála ané biben bikyeñ; éduŋ mefaáp meba dá ané éduŋ bíkálík abwiññ míkálbeñ myá dulu mbíí álúmán. ¹⁰Véa, bí mbé bí belé mengémm ané bekáráolere, ya misɔŋ; mengémm méte é mɔ mé ne ya nguu ye ándágle bot tán ngwan é tán. ¹¹Ángel ye édwá dzíbi éñe bé belé ané é kéza aa dzwée bó; éyola deñ á nkɔbo Ebreo é ne ná Abadón (Ntsamann), á nkɔbo Griego ñí a ne eyola ná Apolión (Ntsam).

¹²É ngwáa ósúá á lot yaá. Dággé! Bengwáa bé beañ befé bé ngén bá nzu, niané é mam má má lot.

Élɔŋŋ tɔŋ saman

¹³Éde ángel saman a ngá lɔŋ tɔŋ, ané me ngá wók kíŋŋ fɔɔ deé kwíñ énzénzan mila míye áltar koŋ é ne ású Nzamá, ¹⁴deé dzó ángel saman a mbé a belé tɔŋ ná, “Tsiigé é baángel bé nii bé ne nkáán á mora oswíñ Ewúfrates.” ¹⁵Ané bé ngá tsii é baángel bé nii bé mbé bé tɔɔ nkomann á mfá áwola, mos, ngwan ya fe mbú, ná bá ywíñ é ngap bot léa.

¹⁶Véa, é nɔmɔ benzima béye á míkálbeñ áyóp, a mbé tán baakúru mitet mí beañ (200,000,000).

¹⁷Néa éñe me ngá yén á nléránn ye á nsísim, míkálbeñ ya ébá bé mbé bé tɔɔ myo áyóp, bé belé biben nsínn ndúán, nsínn dzóp, ya nsínn mfoó; miló míkálbeñ myá ané miló bemgbemgbem; ménu meba má ndúán da kwíñ ya otsirá ya efit. ¹⁸Véa éñe é ngap bot léa e ngá wú ya bíbúúbúu bí léa bíte; ya ndúán, ya otsirá, ya fe efit. ¹⁹É ne ná é nguu edzwée míkálbeñ éñe e ne ánu deba ya á mengémm meba; amú ná mengémm meba má fonan ya beñó bé belé miló, miló míte émyo bé ngá bába ya myo.

²⁰Ané mébukga mé bot mevɔɔ, ébá bé ngá bo kaa wú ákála bíbúúbúu bíte, bée ndzí dzoban ébe mibɔann míye é mó meba, bée ndzí ki dzɔgo ná bá kaŋ bembéa misísim ya biyemá bí koŋ, ébí bí ngoós, ébí bí zíŋ, ébí bí ákwá, ya ébí bí élé, ná bí sés yén, ngé áwók ngé ki áwulu; ²¹bée ndzí dzoban ébe nywíán bot weba, ngé mevalan meba, ngé nsémm éveák weba, ngé ki é dzíp weba.

Angel ya mwann abá

10 ¹Éde me ngá yén ngunguú ángel mfé weé sɔ á dzóp, mbomann ya nkút, ya ntútumm á nló weñ áyóp; ású deñ dá amvála ané nlódzóp, mébo meñ má ané mekon me ndúán; ²a mbé a belé é weá weñ

mwann abá á yɔɔ. Ané a ngá téle ábo méyóm deñ á mán áyóp, edí méyéá dá ó sí; ³á nga yónán ya mora kíŋŋ, amvála ané bemgbemgbem da bóm. Niané a ngá yónán, ané bendzálán zangbéá bé ngá vé midumŋa myeba.

⁴Niané bendzálán zangbéá bé ngá vé midumŋa, me mbé ná ma tsili, véa éñe me ngá wók kíŋŋ á dzóp été, deé dzó ná, “É mam bendzálán zangbéá bé kɔbo yaá, belégé mo áswení, kaa átsili mo.”

⁵Éde ángel me ngá yén a téle á mán ya fe ó sí, a ngá belé wéá méyóm á dzóp, ⁶á nga kan sɔŋ ébe á sú éñí a ne ntétéá kómm ya kómm, éñí a ngá vele dzóp ya é byém bíse bí ne été; sí ya é byém bíse bí ne été; mán ya ébe é byém bíse bí ne été; eé dzó ná, “Tám dáá ye fe bera bo! ⁷Ve fáve ná, á melú méye é kíŋŋ ángel zangbéá, éyɔŋ aa ye bo ná á nkún lɔŋ tɔŋ, véa éñe é dzam Nzamá dá nzaman kén mot dá ye tɔbo ndzálánn, ámvála a ngá kɔbo do bekúlu medzó, áloá deñ.”

⁸Éde é kíŋŋ me ngá tára wók, é nga bera kɔbo ya ma, deé dzó ná, “Kéŋ ñɔŋ abá é yɔɔ é wéá ángel a téle ó mán ya ó sí.”

⁹Ané me ngá ke ébe ángel, véa me dzó ñí ná á kee ma mwann abá, éde ñí ngá dzó ma ná, “Ñɔŋŋe, minŋe fe do, véa dá ye wa bo eñan ábum, ve da ye wa bo anzek ánu ané ywíñ.” ¹⁰Ané me ngá ñɔŋ mwann abá ébe é wéá ángel, me min fe do; éde e ngá tɔbo ma anzek ánu dam, véa niané me ngá min do, é nga bo má eñan ábum.

¹¹Ané bé ngá dzó ma ná, “Wa yian bera ákúlán medzó á mfá abwiññ bot ya abwiññ meyɔŋ ya abwiññ mikɔbo ya fe abwiññ bekéza.”

Bevé ngañiá bé beañ

11 ¹Éde bé ngá kee ma ovakga elé weé fonan ya ntúmm, véa bé dzó ma ná:

Tébegé, vakge é Templo Nzamá, ya altar, ya fe ébá bá kan été ²Ve, veagé é yát é ne á Templo átán, o táa do vak; amú ná bé kee yaá do meyɔŋ mefé, má má ye fe tsíble mfúfúp kísoan tán ngwan mewóm mé nii ya ngwan é beañ (42). ³Véa ma ye mánan bévé ngañiá bam bé beañ ná, bé kúlu medzó tán melú enzuk ya melú mitet mí beañ ya melú mewóm mé saman (1,260), bé бага bitóp méyep.”

⁴(Ébá béte ébó bé ne bilé bí álíba bí beañ ya fe bibeles miduná bí beañ bé téle á sú Ntí a ne ya sí.) ⁵Éde ngé mot enziŋ aa kómo bó bá bá, ndúán da kwíñ ánu deba, é nga dzéá mínzínzínŋ myeba; néa éñe é mot áse aa kómo bó bá bá aa yian wú. ⁶Ébá béte bé belé nguu edzwée ná bá dzip dzóp, á mfá ye ná mvej e táa nɔŋ ébe melú méye á nkúlánn medzó weba; bé belé fe nguu edzwée ébe mendzímme á mfá áveŋan mo mekií, ná bé bá bá sí ya ebúúbúu áse, ébe é tám áse bá kómo do ábo.

⁷Niané bé mana yaá dzálá mvéán ngañiá weba, ébibiñ tsít da só édwa dzíbi ósí, dá ye bo melúmán ya bó, véa da ye bó wún, e ywíñ fe bó. ⁸Véa míbim myeba myá ye bómo á nseŋ mora kísoan, éwí bá lwée á nsísime été ná Sodoma ya Égipto, vóm mbóó te fe éñe bé ngá ywíñ Ntí weba á krús.

⁹Éde, bot béé sɔ́ á meá, ya á meyɔŋ, ya á mikɔ́ɔ, ya á meyɔŋ mefé, bá ye yén míbim myeba táŋ melú mé léa ya etun; báá ye lík ná míbim myeba mí tɔ́ɔ ndzepbann. ¹⁰Ané bot béye á sí mifá mí nii bá ye sán, bé ŋga ɔ́ mefét, bé ŋga lóman fe bedás, bevɔ́ɔ ya ébá bevɔ́ɔ; akála ná bekúlu medzɔ́ bé beáñ béte, bé ŋá ndágle ébá bé tɔ́ɔ á sí mifá mí nii ya mitéñ.

¹¹Éde, niané melú mé léa ya etun mé lot yaá, véa éñe nsísim eniŋ wá sɔ́ ébe Nzamá ó ŋá ñíí ébe ɔ́, ané bé ŋá tébe ya méɔ meba, éde mora wɔŋŋ ó ŋá bíra biñ ébá bé ŋá yén ɔ́.

¹²Ané bé ŋá wók mora kíŋŋ ye á dzóp eé dzó ɔ́ ná, “Bétgán ó ná.” Éde bé ŋá bét á dzóp á nkút éte, mínzínzínŋ myeba mí yén ɔ́.

¹³Áwola te ébyen éñe bora mifógán mí sí mí ŋá ɔ́ɔban, véa éñe é ngap awóm ye á kísoan e ŋá mana ku ó sí, ané bot táŋ binzuk zangbéá (7,000) bé ŋá mana wú ya mifógán mí sí míte; éde mébukga mé bot mevɔ́ɔ ya eko wɔŋŋ, bé ŋga vé Nzamá ye á dzóp dúmá.

¹⁴É ngwáa beáñ, á lot yaá; ve éñí léa, á nkún sian.

Élɔŋŋ tɔŋ zangbéá

¹⁵Éde ángel zangbéá a ŋá lɔŋ tɔŋ, ané bora mekíŋŋ mé ŋá sɔ́ á dzóp éte ná,

“Bidzwée bí ngómán bíye é sí ñí,
bí veŋan yaá ébí Ntí wea,
ya ébí é Kristo weñ; éñe aa ye dzwée kómm ya kómm.”

¹⁶Véa éñe bétébosú mewóm mé beáñ ya bé nii bé mbé bé tɔ́ɔ bí tɔ́ɔ bídzwée byeba ósú Nzamá bé ŋá ku ya mésú meba búrúburu, bé ŋga kaŋ Nzamá; ¹⁷bée dzó ná,

“Á Ntí, é Nzamá a ne ya Nguuése,
bía vé wa akíba; éñí a ne, éñí a mbé, [éñí fe a ne ná aa nzu],
akála ná o ñɔŋ yaá é mora nguú dwe,
o tára yaá fe ná wa dzwée.

¹⁸Éde meyɔŋ mé bot mé ŋá mana tɔ́ɔ ya olúnn.
Véa, méyéá mwe má mé sɔ́ yaá; ya é tám wa kík bewú misaŋ,
ya fe ávé áloá dwe bekúlu medzɔ́ meyáán,
ya mifúfúp mí bot,
ya ébá bá kɔ́ éyola dwe wɔŋŋ,
ané bwann bé bot ané bora bé bot;
ya fe átsam ébá bá tsam sí mifá mí nii.”

Éwála ye élat

¹⁹Ané é templo Nzamá e ne á dzóp été e ngá kúuban, véa éwála ye élat deñ dá é nga yéne fe á templo deñ été. Éde bevévéés bé ngá bɔ, ya mekínɲ, ya bendzálán, ya mifógán mí sí, ya bora metééga.

Bá yén Miningá ya Dragón

12 ¹Éde mora ndem e ngá léreban á dzóp été: miningá a бага nlódzóp, ngomdan da mébo meñ así, á nló weñ áyóp wá fe ya é korona e ne ya atéteñ awóm ya á beañ. ²Miningá te a mbé abum, á nga tat ya mitéñ mí myeé ya endáglé ná aa byéñ.

³Ané ndem fé e ngá bera léreban á dzóp été: véa, mora evélé dragón, é belé miló zangbéa ya awóm mila, ya bekorona bé diadema zangbéa bá á miló myeñ áyóp; ⁴éde ya é ngémm deñ, á nga dulu é ngap léa ye átéteñ ye á dzóp, eé wea dɔ á sí. Ané dragón e ngá ke tébe é miningá á mbé ná á nga byéñ yaá ósú, á mfá ye ná niané aa byéñ, aa min é mwán weñ.

⁵Éde a ngá byéñ mwán fám, éñí a ntɔɔ ná aa dzwée meyɔɲ mé bot mése ya ntúmm ekyeñ; ané bé ngá dzíga bét ya é mwán miningá te akekwiñ ya ñí ébe Nzamá ya étɔɔ édzwée deñ. ⁶Véa miningá ñí a ngá túp, a kéñ éyáɲ été, é vóm Nzamá a ngá koman á mfá ye ná bé baale ñí ó weñ tán melú enzuk ya melú mitet mí beañ ya melú mewóm mé saman (1,260).

⁷Ané alúmán é ngá laa á dzóp été: Miguel bábe é baáŋgel beñ bé nga lúman ya dragón; dragón te da é nga lúman fe ya bɔ bábe é baáŋgel beñ. ⁸Ve bée mbé ya nguu ná bé wún, véa ébɔ kaa ki fe bera ákoan ya afóo á mfá weba á dzóp été. ⁹Néa éñe bé ngá tsílán ya mora dragón, nnomm ñó ó ne eyola ná Déble ya Sátan; éñí aa duk eniɲ ngúrá. Éde bé ngá wea ñí á sí, ya é baáŋgel beñ bá bé wea fe á sí bábe bɔ.

¹⁰Ané me ngá wók mora kíɲɲ á dzóp été, deé dzó ná,

“Éndagá éñe akoroga é só yaá, ya nguu,
ya édzwée ngómán é Nzamá wea,
ya fe é nguu edzwée é Kristo weñ;
amú ná é mot bisómán bɔbédzan,
éñí aa sóman bɔ ású Nzamá alú ya omos, bé tsílán yaá ya ñí.”

¹¹ “Véa, bé wún yaá ñí ya mékií mé Mwann Ntómá
ya fe éfíá ye é ngañiá weba;
éde fe bé ngá bɔ kaa dziɲ biniɲ ya akekwiñ áwú.”

¹² “Ya dзам te édo sánɲán,
dzóp ya ébá bése bé tɔɔ dɔ été.

Ve, Ngwáa ya ébá bé tɔ́ ósí ya ó mán!
Amú ná débɛ a sigi yaá ó sí ya bora meyéá,
eé yem ná, a lígi yaá ní fáve oyomm abɔ́ŋ tám.”

¹³Niané dragón e ngá yén ná bé wea yaá ní á sí, véa á nga dzén miningá ásí, éní a ngá byéñ mwán fám. ¹⁴Éde bé ngá vé miningá méfaáp mé beañ mora ndwiñ, á mfá ye ná á kólo ébe ásu ñó, eé yéle éyáŋ été, é vóm bá baale ní tām enziŋ, metám ya etun tām.

¹⁵Ané ñó ébe ánu deñ, e ngá kúlu miningá mendzímme á mvús amvála ané oswiñ, á mfá ye ná nden é ke ya ní. ¹⁶Éde sí e ngá vwála miningá, ané sí e ngá kúu ánu deñ, e min óswiñ dragón e ngá kúlu ánu deñ. ¹⁷Éde Dragón e ngá yéa ya miningá, ané e ngá kólo ná da ke bɔ alúmán ya mébukga mé bot mevɔ́ méye é mvɔ́ bot dzeñ, ébá bá baale memvéná mé Nzamá, bé belé fe é ngañiá Yesus. ¹⁸Ané a ngá tébe á nsá mán.

Bibibiñ bétsít bí beañ

13 ¹Éde me ngá yén ebibiñ tsít deé kwíñ á mán été, é belé awóm mila ya miló zangbéa; á mila áyóp, awóm bekorona bé diadema; á miló áyóp ní ya éyola abyann. ²Ebibiñ tsít me ngá yén é ngá fonan ya ondɔ́ŋ, mébɔ meñ má amvála ané é má oláábe, anu deñ dá ané édí mgbemgbem. Éde dragón e ngá vé ní é nguu deñ ya étɔ́ edzwée deñ ya bora nguu edzwée.

³Ané me ngá yén nló mbɔ́ ye á míló myeñ ó tɔ́ ya avéŋŋ áwú; ve ávéŋŋ áwú deñ te, daá let. Véa éñe eniŋ ngúra é ngá ku avoó, é nga bee ebibiñ tsít. ⁴Éde bé ngá kaŋ dragón, akála ná daá vé ebibiñ tsít nguu edzwée; bé nga kaŋ fe ebibiñ tsít, béé dzó ná, “Nzá aa vegan ya ebibiñ tsít, nzá ki a ne bɔ melúmán bá ní?”

⁵Ané bé ngá vé ní anu ná á kɔ́bɔ bora bifía ya meteá, bé vé fe ní nguu edzwée ná á belan ya dɔ́ tán ngwan mewóm mé nii ya ngwan é beañ (42). ⁶Véa éñe a ngá ndama ánu deñ, ná aa tea Nzamá ya éyola deñ ya étɔ́bɔga deñ ya fe ébá bé tɔ́ á dzóp été. ⁷Éde bé ngá vé ní ná á bɔ melúmán ya mífúfúp mí bot ya áwún bɔ; bé vé fe ní nguu edzwée ébe meyɔ́ mése ya meá mése ya mikɔ́bɔ míse ya bot bése. ⁸Véa, é bot bése bé tɔ́ éniŋ ngúra bá ye ní kaŋ, ébá bíyola byeba byéé ndzí tɔ́bɔ ntsilann ábá ye éniŋ átee ye eniŋ é ngá tɔ́bɔ mvelann, ábá é ne édí Mwann Ntómá bé ngá tára kík.

⁹Ngé mot enziŋ a belé meló, á beágé!

¹⁰Ngé mot enziŋ a ne ná aa yian ke á mikómm,
aa ye fá ke á mikómm.
Ngé mot enziŋ a ne ná
aa yian wú ya nzwaoken,
aa ye fá wú ya nzwaoken.

Édzíp ya mbwínánn mífúfúp mí bot édo dí.

Ebibiñ tsít efé dá kwíñ á sí été

¹¹Éde me ngá yén ebibiñ tsít efé deé kwíñ á sí été, é belé mila mí beañ, mií fonan ya émí mwann ntómá, ve deé kóbo amvála ané dragón. ¹²Ané a ngá belan ya é nguu edzwée ése ebibiñ tsít ósúá ébe á mfá weñ. Á nga bo fe ná, eniñ ngúrá ya é bot bé ne été bé kañ ebibiñ tsít ósúá, edí ávéññ áwú deñ é ngá let. ¹³Véa á nga bo fe bora biyágán mendem, akekwiñ ná atwaa ndúán da aa bo ná eé só á dzóp é nga sigi ó sí, á bot été.

¹⁴Ya mendem méte, éma baá lík ñí ná á bo ébe ásu ebibiñ tsít, á nga duk ya mo é bot bé tóó éniñ ngúrá; deé dzó bot béye éniñ ngúrá ná bé bo éyemá ebibiñ tsít, edí é mbé é belé avéññ nzwaoken, ya fe ná é bera tóbo ntétéá. ¹⁵Éde bé ngá lík ñí ná á vé eyemá eniñ; á mfá ye ná éyemá ebibiñ tsít é kóbo ya fe áywíñ é bot bése bá bo kaa ákan éyemá ebibiñ tsít.

¹⁶Véa aa bo fe ná bésesé, abobot ya bora bé bot; mikúkúmm ya mitétéññ, filí bot ya aloá, bé vé bó ndem á wéa méyóm ngé ki á tétéle ásu. ¹⁷Ya fe ná, mot enziñ a táa kus ngé ki ákuan, fáve éñí a belé ndem: Éyola ebibiñ tsít, ngé ki é nómó ye éyola deñ.

¹⁸Ó vá éñe fak e ne: É mot a ne ya osímánn á lánge é nómó ebibiñ tsít; akála ná nómó a ne éñí mot, nómó te a ne mitet mí saman ya mewóm mé saman ya bé saman (666).

Bot 144,000 bá yee dzeá

14 ¹Éde me ngá dága, véa éñe me ngá yén Mwann Ntómá a téle á nkoó Sión áyóp, éñe ya bot táñ ntet binzuk ya binzuk mewóm mé nii ya binzuk bí nii (144,000) ná, bé mbé bé belé ntsilann á mesú meba, éyola deñ ya éyola Éséá. ²Éde me ngá wók kíññ deé só á dzóp été, ané éduññ áso k mendzímme ya amvála ané é kíññ mora ndzalán; éde é kíññ me ngá wók, ané bebom memvét béé bom mémvét meba.

³Véa bé nga yee mfefeñ dzeá ébe ásu etóó édzwée ya ébe ásu mitétéá biniñ mí nii ya ébe ásu bétébosú; éde mot enziñ ñí éé mbé ki yem dzeá te, fáve ébá béye á ntet binzuk ya binzuk mewóm mé nii ya binzuk bí nii (144,000), ébá béye bé ngá tóbo nkoránn ébe é sí ñí. ⁴Ébá béte, ébó bé ne ébá béye béé ndzí kop mvin ya biningá, bé ne fá bindúnn. Ébá béte, ébó bá bee Mwann Ntómá é vóm ásesé aa ke. Ébá béte, ébó bé tóbo yaá nkoránn énzénzan bot amvála ané é ngap ósúá á mfá Nzamá ya fe á mfá Mwann Ntómá. ⁵Béé ndzí ki koan ya mineá ánu deba été; bé ne fá kaa bidzo [ébe ásu etóó édzwée Nzamá].

É fwéñ baáñgel bé léa

⁶Véa éñe me ngá yén áñgel mfé eé yéle á nyem dzóp a belé mbéámbeá mbamba fwéñ, á mfá ye ná á kat do é bot bé tóó é sí ñí; ébe mot áse, ébe

meyɔŋ mése, ébe nkɔ́ɔ́ óse ya fe ébe dzeá áse; 7eé yónán ya mora kíŋŋ ná, “Kɔgán Nzamá wɔŋŋ, váán fe ñí dúmá! Amú ná áwola nkíkɔ́gán misaŋ deñ, é sian yaá. Kaŋán éñí a ngá vele dzóp ya sí ya mefóm méndzímml!”

⁸Éde ángel mfé, éñí beañ ñí a ngá bee ñí, eé dzó ná, “Á ku yaá, mora Babilonia á ku yaá! Éñí a ngá ñúu meyɔŋ mése vino ye á meyéá méye á nsémm eveák weñ.”

⁹Ané ángel mfé, éñí léa a ngá bee bó, eé dzó ya mora kíŋŋ ná:

Ngé mot enziŋ aa kaŋ ebibiñ tsít ya éyemá deñ, a ñɔŋ fe ndem ású deñ ngé ki é weá weñ, ¹⁰ñí aa ye fe ñú é vino ye á meyéá Nzamá, éñí a ntɔ́ɔ́ nkomann, kaa mbunann ya dzóm á kóp ye ólúnn weñ; aa ye fe ñú endáglé ya ndúán ya efit ébe ású mífúfúp mí baáŋgel ya ébe ású Mwann Ntómá.

¹¹Véa otsírá ye éndáglé deba wá bét mbéámbéá ya mbéámbéá; éde ébá bá kaŋ ebibiñ tsít ya éyemá deñ, ya fe éñí áse aa ñɔŋ ndem ye éyola deñ bée belé awaabé, ané alú ané omos.

¹²Ó vá, éñe étɔ́ɔ́ mbán mífúfúp mí bot é ne, ébá bá dzálá mémvéná Nzamá bé tɔ́ɔ́ fe ya Yesus mebúnn.

¹³Éde me ngá wók kíŋŋ deé sɔ́ á dzóp été ná, “Tsiligé: ‘Mvɔ́mm atée ye émuú ya béwú bá wú ébe Ntí.’ ”

Nsísim aa dzó ná, “Áá; á mfá ye ná bé waabe ya bíséññ byeba, amú ná míbɔ́ann myeba myá bee bó.”

Bá yoo bot

¹⁴Ané me ngá dága, me yén mfúm nkút, éñí á mbé a tɔ́ɔ́ wɔ́ áyóp, eé fonan ya é Mwán Mot. A belé korona koŋ á nló weñ, é weá weñ wá fe ya akáp mkpára.

¹⁵Ané ángel mfé a ngá kwíñ á templo été, eé yónán ya éñí á mbé a tɔ́ɔ́ á nkút áyóp ná: “Sámŋe mkpára we ná o yoo; é tám bá yoo é kwíñ yaá, é dzóm bá yoo dá é ntɔ́ɔ́ fe ewólo. ¹⁶Éde éñí á mbé a tɔ́ɔ́ á nkút áyóp a ngá baa mkpára weñ ó sí, ané sí e ngá tɔ́ɔ́ nyoann.

¹⁷Véa éñe ángel mfé a ngá bera kwíñ á templo é ne á dzóp, a belé fe akáp mkpára. ¹⁸Ané mfé ñí a ngá kólo altar, a belé nguu edzwée ébe ndúán; éde a ngá lwée ya mora kíŋŋ éñí á mbé a belé akáp mkpára, eé dzó ñí ná, “Sámŋe é nzwaokenŋ dwe ná ó ñɔŋ bisaŋle bíye á ndzík vino bíye ó sí, amú ná bíbumá byeñ bí ntɔ́ɔ́ biwólo.” ¹⁹Véa éñe ángel a ngá baa mkpára weñ ó sí, á ŋga ñɔŋ bíbumá bí ndzík vino bíye ó sí, ané a ngá wea byo á mora ekiliga ye á meyéá Nzamá été. ²⁰Éde bé ngá tsibi ekiliga te á kísoan átán, ané mekií mé ngá kwíñ akekwiñ ákofet ménu mikalbeñ ntéññ tánŋ ané mekwá mitet mí léa (300 km).

É dzeá Moisés ya Mwann Ntómá

15 ¹Véa éñe me ngá yén ndem fé, ndén ya eyágán: baáŋgel zangbéá bé mbé bé belé bíbúúbúu zangbéá byá ságán, amú ná ébe ébyo éñe méyéá Nzamá má tɔ́ɔ́ nkɔ́kɔ́gán.

²Éde fe me ngá yén dzóm amvála ané mánj mé kristál mfulán ya ndúan; véa, ébá bé ngá wún ebibiñ tsít ya éyemá deñ ya fe é nɔmɔ ye éyola deñ, bá bé téle á mánj mé kristál áyóp, bé belé mémvét Nzamá; ³bée yee fe é dzeá Moisés óloá Nzamá, ya fe é dzeá Mwann Ntómá, bée dzó ná,

“Á Ntí, é Nzamá a ne ya Nguése,
míboann mywe mí ne minén, ya biyágán;
ménzenn mwe má mé ne fe benzósoó ya bebebélá,
á é Kéza meyoŋ!

⁴Á Ntí! Nzá aa ye bo kaa wa kɔ wɔŋŋ,
ya ávé éyola dwe dúmá?
Fáve wa etámm fá ó ne Mfúfúp.
Ya dzam te édo, meyoŋ mése má ye só mé ŋga kaŋ ébe ású dwe;
bénzósoó mikíkgán misaŋ bwe,
bá bé kwíñ yaá fá éyéá été.”

Mekóp zangbéá

⁵Niané mam méte mé ngá lot, ané me ngá dága, véa éñe templo (étɔbɔga ye á ngañiá) e ngá yɔŋbe. ⁶Éde é baáŋgel zangbéá bé mbé bé belé bibúúbúu bé ngá kwíñ á templo été, bé бага mifúbánn bitóp byée bíra feañ, bé бага fe bekaná bé koŋ mbomann á nkuk. ⁷Véa éñe eniŋ ovóó ye mitétéá bíniŋ mí nii e ngá kee baáŋgel zangbéá mekóp zangbéá mé tɔɔ ndzálánn ya méyéá é Nzamá a ne ntétéá kómm ya kómm. ⁸Ané Templo e ngá dzéñ ya otsírá ye é dúmá Nzamá ya fe é nguú deñ; véa mot enziŋ éé mbé fe ñíí á Templo été, akekwiñ ané bíbúúbúu zangbéá baáŋgel zangbéá byá ye mana.

Mekóp méye méyéá Nzamá

16 ¹Éde me ngá wók mora kíŋŋ aa só á templo été, eé dzó baáŋgel zangbéá ná, “Keŋán áswii mekóp zangbéá méye méyéá Nzamá ó sí.”

²Ané éñí ósúá a ngá ke, a swii é kóp deñ ó sí; éde mbémbéa fóó ya eñan a ngá kwíñ ébe ébá bé mbé bé belé é ndem ebibiñ tsít, bée kaŋ fe éyemá deñ.

³Ané éñí beañ a ngá ke swii é kóp deñ ó mán, ané mé ngá veŋan mekií amvála ané é má mbim; éde ntétéá dzóm óse ye ó mán ó ngá wú.

⁴Ané éñí léa a ngá ke swii é kóp deñ áswíñ ya fe á mefóm méndzím, éde bí ngá veŋan mekií. ⁵Véa éñe me ngá wók áŋgel ye á mendzím aa dzó ná,

“O ne nzósoó,
éñí a ne, éñe fe á mbé,

Á mfúfúp mot;

akála ná o kík yaá é mam má nsan;

⁶ amú ná baá kúlu mékií mífúfúp mí bot ya bekúlu medzó,
wa o vé yaá bó ná bá bé ñú fe mekií;
bá yian ya do.”

⁷ Éde me ngá wók eé dzó áltar ná,
“Áá, á Ntí é Nzamá a ne ya nguúese,
nkíkán misan we ó ne bébélá ya nzósoó.”

⁸ Ané éñí nii a ngá ke swii é kóp deñ á nlódzóp, éde bé ngá vé wo ná
ó dzígi bot ya ndúán. ⁹ Vea éñe bot bé ngá tɔbo ndzíkán ya mbémbéa
ayón; bé nga tea Nzamá, éñí a belé nguú edzwée ébe bibúúbúu bíte, bá
kaa ki dzoban á mfá ye ná bé vé ñí dúmá.

¹⁰ Éde éñí tán a ngá ke swii é kóp deñ étɔ́ edzwée ebibiñ tsít, ané
édzwée ngómán deñ é ngá tɔbo ó dzíbi ósí, bé nga ke bá ñála medém ya
mitén; ¹¹ bé nga tea fe Nzamá ye á dzóp ákála mítén myeba ya fe ákála
mefóó meba, bá kaa ki dzoban ébe mfbann myeba.

¹² Ané éñí saman a ngá ke swii é kóp deñ á mora oswíñ Ewúfrates; éde
mendzímm méye été me ngá mana véé, á mfá ye ná é nzenn bekéza béye
é vóm nlódzóp wá téé eé tɔbo nkomann. ¹³ Vea éñe me ngá yén misísim
mí mvin mí léa mií fonan ya mikón, myá kwíñ ánu dragón, ya édí ebibiñ
tsít, ya édí nnéneá nkúlu medzó; ¹⁴ amú ná bé ne é bembéa misísim bá bo
biyágán bí mam, ébá béte bá ke bá ke ébe bekéza bése béye mési mése,
ná bá koan bó á mfá ye ébe é mora nsej melúmán é mora mos é Nzamá a
né ya nguúese.

¹⁵ “Dággé! Ma ma nzu ñí amvála ané ndzídzip. Mvɔmm ya éñí aa
tɔbo evéveññ, a baale fe mébwát meñ ná a nza wulu swésweññ, véa
bé nga yén fe ósoán weñ.”

¹⁶ Éde bé ngá koan bó é vóm ó ne eyola á nkóbo Ebreo ná Armagedon.

¹⁷ Ané éñí zangbéa a ngá ke swii é kóp deñ á nyem dzóp, véa éñe mora
kín, a ngá kwíñ á templo été ná, “É boban yaá.” ¹⁸ Éde bevéveés bé ngá
bo, ya mekín, ya bendzálán, ané mora mfógán sí ó ngá bo ámvála dáá
bé tara boban atéé ye mwann mot a tɔ́ éniñ dzí; ededea onén ya ángónó
mifógán mí sí. ¹⁹ Éde mora kísoan a ngá kánan mengap mé léa, bekísoan
béye á meyon bá bé ngá mana fe tɔbo ntsamann. Vea éñe mora Babilonia
a ngá ke Nzamá ósímán, á mfá ye ná á ñúu ñí é kóp vino ye méyéa méye
ólúnn weñ. ²⁰ Ané etuñ ése é ngá dzán; mikoó myá kaa fe bera koan
ya myɔ. ²¹ Éde bora metééga álot ané bekíl mewóm mé beañ ya bekíl bé
tán (25 kg), mé ngá sɔ́ á dzóp été méé ku bot ó ñúu; véa bot bé nga tea
Nzamá ákála ébúúbúu metééga; amú ná ébúúbúu deñ te é mbé ededea
ángónó.

Mora endendea miningá

17 ¹Éde ángel mbóó ye é baángel bé mbé bé belé mekóp zangbéa a ngá só, á nga kóbo ya ma eé dzó ma ná, “Nzaá! Ma ye wa ke álere nkíkgán misaŋ é mora endendea miningá é tóó ábwiññ mendzímme áyóp; ²ya éñí bekéza béye é sí ní bábe bó, bé mana yaá bo nsémm eveák, é bot bé tóó é sí ní bá bé mana yaá fe fian ya é vino ye éniŋ endendea deñ.”

³Ané a ngá ke ya ma éyáŋŋ á nsísim été, véa éñe me ngá yén miningá a tóó évéle ebibiñ tsít áyóp, a tóó ndzálánn ya biyola métea, ebibiñ tsít te é mbé ya miló zangbéa ya awóm mila. ⁴Éde miningá te, a mbé a бага bitóp bí kéza ya nsínn évéle, a tóó nkomann níuu mvéaŋ ya byém bí koŋ, ya mékwá mé ne ya eban, ya mekwá mé perla, a mbé fe a belé kóp ó wéa e tóó ndzálánn ya é mam Nzamá aa víni, ya nsémm eveák, ya eniŋ endendea; ⁵véa ábobon asú weñ ní eyola é tóó ntsilann ná, é dzam dá nzaman kén mot: “BABILONIA ÉÑÍ NNÉN, ÑIÁ BINDENDEA BÍ BININGÁ, YA ÉÑÍ É MAM NZAMÁ AA VÍNI É SÍ NÍ.”

⁶Ané me ngá yén miningá a tóó fian ya mékií mífúfúp mí bot ya fe mékií bévé ngañiá Yesus. Niané me ngá yén ní, éde me ngá bíra daŋ ku avoó.

⁷Ané ángel a ngá dzó ma ná,

“Dzé wa ku ya do avoó? Ma ye wa kat é dzam dá nzaman kén mot ébe miningá ya ebibiñ tsít dá ke ya ní, édí é belé miló zangbéa ya awóm mila. ⁸Ébibiñ tsít o mvá yén, é mbé, ve é sés ki fe; é ntóó ná é nkún nzu áváma, deé só édwá dzíbi été, véa é kéñ fe á ntsamann. Éde bot béye é sí ní, ébá bíyola byeba bíí ndzí tóbo ntsilann ábá ye éniŋ été, bá ye ku mevoó, niané bá yén ná ebibiñ tsít é mbé, é sés fe, ye ná dá ye bera váma.

⁹(Ó vá, éñe aa lére nló ó belé fak.) Miló zangbéa, mí ne mikoó zangbéa, é vóm miningá a tóó áyóp. Mí ne fe bekéza zangbéa, ¹⁰bé tán bé ku yaá, mbóó éñe a ne; éñí mbóó áá bé sian, éyŋŋ aa ye sian, dá yian ná á tóbo oyomm abóŋŋ tám.

¹¹Éde ebibiñ tsít é mbé ná, é sés fe, édo é ne é kéza mmom; é ne bekéza zangbéa été, dá dá ke fe á ntsamann.

¹²Áwóm mila myá o mvá yén, é ne áwóm bekéza é ne ná dáá bé ñŋŋ edzwée; ve dá ye ñŋŋ edzwée ané bekéza táŋ áwola avóó fufúlu bábe ebibiñ tsít. ¹³Ébá béte bá sŋŋ dzam avóó, édo ná bá ye kee ebibiñ tsít é nguu edzwée deba. ¹⁴Ébá béte, bá ye bo melúmán ya Mwann Ntómá. Ve Mwann Ntómá ní aa ye bó wún, amú ná éñe a ne Ntí ye á bedzwée, ya Kéza ye á bekéza; ébá bá bé ne fe bábe bó bé ne mítélán mí bot, mítópbán mí bot, ya bebebélá bé bot.”

¹⁵Éde a ngá dzó ma ná,

“Méndzímme o mvá yén, é vóm endendea miningá dá tóó áyóp, a ne meá, mikuna mí bot, meyŋŋ, ya mikóbo. ¹⁶Áwóm mila dá o mvá yén

ébe ebibiñ tsít, émí míte myá ye víni endendea miningá, véa myá ye ní lama ya átéle ní swésweññ, myá ye dzí míson myeñ, ya fe ádzígi ní á ndúán été; ¹⁷Amú ná Nzamá a vé yaá b́ á mílém myeba été ná bé dzálá nkómánn weñ: béé ś d́ d́ am av́́ á mfá ye ná bé kee ebibiñ tsít édzwée ngómánn deba, akekwiñ ané bífíá Nzamá byá dzálában.

¹⁸Éde, é miningá ní o mvá fe yén, a ne é mora kísoan da dzwée bekéza béye é sí ní.”

Babilonia aa ku

18 ¹Niané mam méte me ngá lot, véa éñe me ngá yén ángel mfé eé ś á dzóp, a belé nguu edzwée ndén, ané é sí ní e ngá t́b́ éyéá été ya é dúmá deñ. ²Éde a ngá yónán ya mora kíñ, eé dzó ná,

“Á ku yaá! Babilonia éñí nnén, á ku yaá!

Á veñan yaá ét́b́ga bembéa mísísim,

é vóm nsísim mvín óse wá t́b́,

ya é vóm ónwann óse ó ne mvín

ya áñgónó wá wá t́b́ fe.

³Amú ná meyoñ mése mé níu yaá

vino ye á meyéá méye á nsémm eveák weñ.

Bekéza béye é sí ní bé mana yaá b́

medzián bábe b́,

beb́ akira bá bé mana yaá fe bík

ya é nguu edzwée ye ábwiññ éniñ tugá deñ.”

⁴Éde me ngá wók kíñ fé á dzóp été,

deé dzó ná,

“Á áyoñ dam, kólogán ébe éñe,

á mfá ye ná míní nza ñ́

ngap ébe misémm myeñ, ya fe ná

míní b́ kaa ñ́ bíbúúbúu byeñ.

⁵Akála ná misémm myeñ mí mana yaá kóán

angós akekwiñ á dzóp été.

Nzamá ní a síman yaá fe bíbírán byeñ.

⁶Váán ní ámvála

méyáán ní a ngá vé fe.

Váán ní d́ tán biyoñ bí beañ,

amvála ané míb́ann myeñ mí ne.

É kóp á koman yaá,

mína komñán fe ní d́ tán biyoñ bí beañ.

⁷Éde ya ámvála a ngá vé émyen dúmá,

eé niŋ á tugá été;
néa, mína váán fe ní eñan ya endáglé.”

“Amú a dzó yaá a nlém weñ été ná,
‘Ma me tɔ́ amvála ané kéza miningá,
me sés nkús,
eywiññ dá mǎá ye ki wórán amvála enziŋ.’

⁸ Ya dzam te édo,
bíbúúbúu byeñ byá ye sian ébe mos mbóó;
awú, ya dú, ya nzeñ;
bá ye fe ní dzígi á ndúán été.
Akála ná, Ntí Nzamá éñí aa kík ní misaŋ,
a ne ewólo.”

⁹Éde, békéza béye é sí ní bé mana yaá bo nsémm eveák ya fe ániŋ á
tugá été bábe bó, bá ye yi ya átoɔ́ éywiññ ákála deñ e tám bá yén otsirá
ye á ntumá weñ. ¹⁰Véa, bé téle oyaáp ya ekɔ́wɔŋŋ ákála éndáglé deñ, bé
ŋga dzó ná,

“Ngwáa! Ngwáa ya mora kísoan,
á Babilonia, éwólo kísoan!
Akála ná, nkíkgán misaŋ we ó sian yaá
fáve ébe áwola déá.”

¹¹Bebɔ́ akira béye é sí ní bá ye yi ya fe átoɔ́ ya meyep ákála
deñ; amú ná kaa fe ya é mot aa bera kus é byém byeba, ná; ¹²byém
bí koŋ, ya ébí bíye á ngoós, ya ébí bíye á mekwá mé ne ya ededea
eban, ya ébí bíye á mekwá mé perla, ya ébí bíye á mebwát mé ne
ededea mvéaǎ, ya ébí bíye á bitóp bí kéza, ya ébí bíye á bitóp bí
seda, ya ébí bíye á bitóp bí ne nsínn evélé, ya élé áse dá yem num,
ya é dzóm áse é ne mboann ya marfil, ya é dzóm áse é ne mbeann
elé, ya zíŋ, ya ekyeñ, ya mekwá mé mármol; ¹³ya bílwá byá yem
num, ya amomón, ya otsirá mbamba enum, ya mbwánn enum, ya
mekémle mé mirra, ya vino, ya mbwánn olíba, ya mbamba arina,
ya trigo, ya beñát, ya mitómá, ya mikalbeñ, ya bikálík, ya aloá, ya
biniŋ bí bot.

¹⁴É byém bíse nlém we ó ngá bíra dziŋ,
bí mana yaá kólo ébe wa,
ya ébí bíse bí mbé wa binén ya miben
byá bí mana yaá fe wa ke oyaáp,
wa wǎá ye ki bera koan ya byɔ́.

¹⁵Éde bébo akira bé ngá kuan byém bíte, bé mana bík, bá bá ye fe tébe oyaáp ya ekowonj ákála éndáglé deñ, bé nga yi ya átoɔo ya meyep; ¹⁶bée dzó ná,

“Ngwáa! Ngwáa ya mora kísoan,
éñí e mbé e бага mébwát mé ne ededea mvéáñ,
ya éma mé ne nsínn evélé,
ya mebwát mé kéza;
e toó nkomann ya byém bí konj, ya mékwá mé ne ededea mvéáñ,
ya fe mekwá mé perla.

¹⁷Amú ná abwiññ ákúmm dwe
é mana yaá dzán
fáve ébe áwola déá.”

Véa ndulu byéa áse ya é bot bése bá wulu á byéa été, ya bebo biséññ bése béye á byéa ya ébá bése bá niñ ya mánj, bé ngá tébe oyaáp. ¹⁸Éde, niané bá dága otsírá ye á ntumá weñ, bé nga síli ya kíñj oyaáp óyóp ná, “Kísoan fé dá fonan ya mora kísoan?”

¹⁹Véa éñe bé ngá kúp asuúp á míló myeba ya áyónán, ya áyi, ya átoɔo ya meyep, bé nga dzó ná,

“Ngwáa! Ngwáa ya mora kísoan,
ya éñí é mot áse aa belé byéa á mánj été,
aá mana bík ya ákúmm deñ;
amú ná ó mana yaá toɔo nlamann fáve ébe áwola déá.

²⁰Á dzóp, sánje ya édí é kwíñ yaá ébe éñe,
ya fe mína mífufúp mí bot,
ya baapostol, ya bekúlu medzó,
ákála ná Nzamá a lére yaá
nkíkán misanj weñ ébe éñe ákála denan.”

²¹Éde ngunguú ángel enziñ ó ngá bóro mora akwá, amvála ané é mora akwá bá kwa ya do bidzí, ané a ngá wea do á mánj été, eé dzó ná,

“Ya ámvála miyinbe dí édo Babilonia,
mora kísoan bá ye ní kpoo ya do,
báá ye ki ní bera yén.

²²Véa, báá ye bera wók mékíñj bebom memvét ébe wa,
ya éma beyee byeá,
ya éma bebom andzáñj,
ya éma belónj metónj.

Bǎǎ ye ki bera koan ya nkékénŋ mbo byém enziŋ ébe wa;
bǎǎ ye ki bera wók amvála enziŋ ébe wa
éduŋŋ ákwá bá kwa ya dɔ bidzí.

23 Eyéá láma dá dǎǎ ye ki bera bwaaban ébe wa;

é kíŋŋ é ndómán é ŋga lúk yaá
éñí é ngwan é ŋga ke yaá álúk
bǎǎ ye dɔ bera wók ébe wa.

Amú ná bébo akira bwe

ébɔ bé mbé bora bé bot é sí ñí,

ya ná, meyɔŋ mése má má mana fe tɔbo á méduk été
ya mévalan mwe.

24 Été fe éñe bé ngá koan

ya mékií bekúlu medzó,

ya é má mífúfúp mí bot,

ya fe é má ébá bésesé

bé ywíñ yaá é sí ñí.”

19 ¹Niané mam méte me ngá lot, véa éñe me ngá wók mora kíŋŋ,
amvála ané éñí míyónn mora nkuna bot á dzóp été, deé dzó ná,

“Aleluya!

Akoroga ya dúmá ya nguu edzwée

bí ne ébí é Nzamá wea;

2 amú ná, nkíkǵán misaŋ weñ

ó ne bébélá ya nzósoó.

Akála ná, é mora endendea miningá

é ngá ywíñ é sí ñí ntuk ya nsémm eveák,

a kík yaá dɔ misaŋ,

a kun yaá fe ébe é mó miningá te,

mékií áloá deñ a ngá kúlu.”

3 Éde bé ngá bera dzó éyɔŋ beañ ná,

“Aleluya!

Ótsirá weñ wá bét

mbéámbéa ya mbéámbéa.”

4 Ané betébosú mewóm mé beañ ya bé nii bábe mitétéá biniŋ mí nii,
bé ngá ku ya mesú ó sí, bé ŋga kaŋ é Nzamá a tɔɔ étɔɔ edzwée, bée dzó,
“Amén! Aleluya!”

É fét bidzí Mwann Ntómá

5 Véa éñe kíŋŋ e ngá sɔ étɔɔ edzwée deé dzó ná,

“Lugán é Nzamá wea,
mína áloá deñ áse
ya ébá bá kɔ ní wɔŋŋ,
abobot ya bora bé bot.”

⁶Éde me ngá wók amvála ané é kíŋŋ mora nkuna bot, ya amvála ané éduŋŋ áɔk mendzímme, ya amvála ané éduŋŋ bora bendzálán, deé dzó ná,

“Aleluya!
Amú ná Ntí é Nzamá wea
a ne ya nguueŋe
éñe aa dzwée.

⁷Bí yénŋánán mvéáñ, bí sánŋánán,
bí váán fe ní dúmá;
akála ná é fét álúkgán Mwann Ntómá
é sian yaá,
ngéá ní a mana yaá koman.

⁸Bá bé vé yaá fe ní ná,
á bwát mébwát mé ne ededea mvéáñ,
émá má feañ ya mifúbánn.”
(Akála ná, benzósoó mibɔann
ébɔ bé ne mébwát mitópban mí bot mé ne ededea mvéáñ.)

⁹Éde áŋgel a ngá dzó ma ná, “Tsiligé édí: Mvɔmm ya ébá bé tɔɔ yaá mbánán á fét bidzi ye álúkgán Mwann Ntómá.” Ané a ngá bera ma dzó ná, “Ébí bí ne bɛbɛbɛlá bífiá Nzamá.”

¹⁰Véa éñe me ngá ku ní á meɔ ósí, ná ma kaŋ ní; éde ní a ngá dzó ma ná, “O táa dɔ bɔ! Ma me ne fe mɔ biséññ ntéññ mbɔɔ ané wa, ntéññ mbɔɔ fe ané é bɔbɛñɔŋ bé belé é ngañiá Yesus. Kaŋŋe Nzamá! Amú ná é ngañiá Yesus éñe á ne nsísim ye á nkúlánn medzɔ.”

Mélumán Mwann Ntómá

¹¹Éde me ngá yén dzóp é yɔɔ; ó véa, mfúm nkalbeñ ó ntɔɔ; éñí ní á mbé a tɔɔ wɔ áyóp a ne eyola ná, Bébélá ya Tételé mot; véa aa kík misaŋ ya áɔ melúmán á nzósoó été. ¹²É mís meñ amvála ané nkaba ndúán, nló weñ áyóp wá abwiññ bekorona bé diadema; a belé fe eyola ntsilann ná, mot enziŋ áá yem fáve émyen.

¹³A бага fe elíŋŋá é tɔɔ nduann á mekií été, éyola deñ dá é ne fe ná, “Éfiá Nzamá.” ¹⁴Éde mísámá melúmán mí ne á dzóp, mí бага mébwát mé ne ededea mvéáñ, mífúm, ya mifúbánn, myá myá bee fe ní á mífúm mikalbeñ áyóp. ¹⁵Ánu deñ été, dá akáp nzwaokenŋ aa kwíñ, á mfá á báábá

ya ñí meycɔŋ mé bot; ñí aa ye fe mɔ dzwée ya ntúmm ekyeñ, eé tsibi ekiliga vino ye méyéá méye ólúnn é Nzamá á ne ya nguúese. ¹⁶Ya fe ébe élíŋná deñ, á mfá ábeñ, a belé eyola é tɔɔ ntsilann ná: KÉZA YE Á BEKÉZA, YA NTÍ YE Á BEDZWÉE.

¹⁷Éde me ngá yén áŋgel enziŋ a téle á nlódzóp été, ané a ngá yónán ya mora kíŋŋ, eé dzó ánwann áse dá yéle á nyem dzóp ná, “Nzaán ákóán é mora fét bidzí Nzamá; ¹⁸á mfá ye ná, míní dzí míson bekéza, ya míson bekomandée, ya míson biwólo bí bot, ya míson mikalbeñ ya é bot bá tɔbo myɔ áyóp; míson bot bésese, filí bot ya aloá, abobot ya bora bé bot.”

¹⁹Véa éñe me ngá yén ebibiñ tsít, ya bekéza béye á mesí, ya mísámá melúmán myeba bé kóán á mfá álúmán ya éñí á mbé a tɔɔ á nkalbeñ áyóp ya fe nsámá melúmán weñ. ²⁰Éde bé ngá biñ ebibiñ tsít, bá nnéneá nkúlu medzɔ ó ngá bɔ weé bɔ biyágán bí mam ébe mfá weñ; ya ébyɔ, a ngá bɔ eé duk ya byɔ ébá bé ngá ñɔŋ é ndem ebibiñ tsít ya ébá bé ngá kaŋ éyemá deñ. Ané bé ngá wea bé beañ béte mitétéá átwáá ndúán dá yónŋ ya efít été. ²¹Véa, ébá bevɔɔ bá bé ngá tɔbo nwúán ya é nzwaokenŋ e ngá kwíñ ébe ánu éñí á mbé a tɔɔ á nkalbeñ áyóp; éde anwann áse é ngá dzéñ ya míson myeba.

Enzuk mibú

20 ¹Éde me ngá yén áŋgel enziŋ eé sɔ á dzóp, a belé edzipga ye édwá dzíbi ya mora kalamekéná ó weá. ²Ané a ngá biñ dragón, nnomm ñó, édo e ne Déble ya Sátan, véa a ká ñí táŋ enzuk mibú (1,000). ³Éde a ngá wea ñí édwá dzíbi été; ané a ngá fet dɔ, a bem fe dɔ sitám áyóp, á mfá ye ná a taa bera duk bot, akekwiñ ané enzuk mibú dá dzálában. (Niané édí te dá lot, bá yian ñí bera kúlu táŋ oyomm abóŋŋ tám.)

⁴Éde fe me ngá yén bitɔɔ bidzwée, ané ébá bé ngá tɔbo byɔ été, bé vé bó ná bé kíŋ misaŋ. Véa éñe me ngá yén misísím míye ébá bé ngá tɔbo nkíkŋán míló ákála é ngañíá Yesus ya éñí éfiá Nzamá; ébá béte bé ngá bɔ kaa kaŋ ebibiñ tsít, ngé ki éyemá deñ, bé ngá bɔ fe kaa ñɔŋ é ndem deñ á mesú meba, ngé ki é weá weba. Éde bé ngá búlán éniŋ, bé ŋga dzwée fe bábe Yesus táŋ enzuk mibú.

⁵(Béwú bevɔɔ béé ndzí bera búlán éniŋ akekwiñ ané enzuk mibú dá dzálában.) Áwómó míwúán ósúá édo dí. ⁶Mvɔmm ya eki ébe éñí a belé ngap ébe áwómó míwúán ósúá; ya ébá béte, áwú beañ déé belé edzwée ébe bó; fáve ná bé ne befára Nzamá ya ébá Kristo, bá bá ye fe dzwée bábe bó táŋ enzuk mibú.

Bá wea Sátan átwáá ndúán été

⁷Niané enzuk mibú é dzálában yaá, bá ye vé Sátan filí ébe étɔɔ mbok deñ, ⁸véa, aa ye kwíñ ná aa ke duk meycɔŋ mé bot, ébe sí mifá mí nii; ébe

Gok ya Magok; ná á kóán bó á mfá melúmán. É nɔmɔ weba a ne amvála ané nséléga ye ó mán. ⁹Éde bé ngá bét é vóm sí é ne ndam, ané bé ngá boman é kpatéle mífúfúp mí bot ya fe ndzindziɲ kísoan. Ve deá, ndúan da e ngá sɔ á dzóp été e mana bó dzéá.

¹⁰Éde é Déble a ngá bɔ eé duk bó bé ngá wea ní átwoá ndúan ya efit été, é vóm ebibiñ tsít bá nnéneá nkúlu medzó bé ne; bá ye dzuk ya endáglé alú ya mos ébe kómm ya kómm.

Mora mfúm etɔ́ edzwée

¹¹Ané me ngá yén mora mfúm etɔ́ edzwée, véa éñe éñí á mbé a tɔ́ dɔ été; sí ya dzóp bí ngá túp ébe ásu deñ, ébyɔ kaa fe bera ábelé afóo. ¹²Éde me ngá yén bewú, bora bé bot ya abobot, bé téle ásu etɔ́ edzwée. Véa éñe meba mé ngá kúuban; ané abá afé dá é ngá kúuban fe: édo é ne abá ye éniɲ. Éde bé ngá kík bewú misaɲ ya édí é mbé ntsilann á meba été, ámvála mibɔann myeba mí mbé. ¹³Ané mán mé ngá kee bewú bé mbé ébe éñe; éde Awú bá Sí békónn bá bé ngá kee fe bewú bé mbé ébe ébɔ. Véa, bé nga kík kada mot misaɲ amvála ané mibɔann myeñ mí mbé. ¹⁴Éde Awú bá Sí békónn bé ngá wea bó átwoá ndúan été. Édí te édo é ne áwú beañ; átwoá ndúan été. ¹⁵Véa, éñí áse bé ngá bɔ kaa koan ya ní ntsilann ábá eniɲ, bé wea ní átwoá ndúan été.

Mfefeñ dzóp ya mfefeñ sí

21 ¹Éde me ngá yén mfefeñ dzóp ya mfefeñ sí, amú ná é dzóp ósúá ya é sí ósúá, bí sés fe; mán má kaa fe ya mɔ. ²Véa éñe me ngá yén mfúfúp kísoan, mfefeñ Yerusalen, weé sigi á dzóp, weé sɔ ébe Nzamá; ó tɔ́ nkomann amvála ané mbóm ó mana yaá koman ákála nnóm.

³Ané me ngá wók mora kíɲ deé sɔ etɔ́ edzwée, deé dzó ná, “Dággán! Étɔ́ɔga Nzamá é ntɔ́ bábe bot; véa Émyen aa ye tɔ́ɔ énzénzaɲ deba, bá bá ye bɔ é bot beñ, Nzamá émyen ní aa ye fe tɔ́ɔ bábe bó. ⁴Aa ye bó fími míge mése méye é mís meba. Awú dáá ye bera bɔ, etɔ́ meyep dá dáá ye ki bera bɔ, ngé ki dú, ngé ki mitéñ; amú ná é mam ósúá mé sés fe.”

⁵Éde éñí á mbé a tɔ́ etɔ́ edzwée a ngá dzó ná, “Dággé! Ma bɔ mam mése mifefeñ.” A bera fe dzó ná, “Tsiligé, akála ná ébí bí ne bebébélá ya beñá bífíá.” ⁶Éde fe a ngá bera ma dzó ná, “É mana yaá! Ma me ne Alfa ya fe Omega, Atárage ya fe Asúgánn. Éñí a belé evée, ma ye ní vé mefóm mendzímme méye éniɲ dás. ⁷Éñí aa ye wún, aa ye ñɔɲ é mam má tsígá; véa ma ye bɔ é Nzamá weñ, ní aa ye fe bɔ é mwán wɔm.”

⁸“Ve miyeyéñá, be kaa bwíni, bebo ebírán, beywíñ bot, bebo nsémm eveák, bevala bot, bekaɲ biyemá, ya minéneá mise bá ye ñɔɲ é tsígá deba átwoá dá yón ya ndúan ya efit; édí te édo é ne áwú beañ.”

⁹Éde é baáŋgel zaɲgbéa bé mbé bé belé mekóp zaɲgbéa ndzálánn ya bíbúúbúu zaɲgbéa byá súgan, mbóó ye été a ngá sɔ á nga kóbo ya ma, eé dzó ma ná, “Nzaá! Ma ye wa ke lére mbóm, Mwann Ntómá ngéá.”

¹⁰ Ané a ngá ke ya ma á nsísim été á mora nkoó enziŋ óyóp, véa éñe a ngá lére ma mfúfúp kísoan, Yerusalen, éñí aa sigi a dzóp, eé só ébe Nzamá; ¹¹ a mbé á belé fe é dúmá Nzamá.

Míkwiŋwiñ myeñ mí mbé ané ákwá é ne ededea mvéáñ, amvála ané akwá kristál jaspe. ¹² Aa mbé a belé mora ongóo, o tɔɔ oyaáp óyóp, ya mibéñ awóm ya mí beañ. Á mibéñ áyóp, ñí ya baáŋgel awóm ya bé beañ, biyola byá bí tɔɔ fe ntsilann, ébyɔ bí ne ébí awóm meyoŋ ya meyoŋ mé beañ méye bwán bé Israel. ¹³ Ébe á mfá nlódzóp wá kúlu, mibéñ mí léa; ókwiññ, mibéñ mí léa; á nkyeññ, mibéñ mí léa; á mfá nlódzóp wá dzím ñí ya fe mibéñ mí léa. ¹⁴ Véa, ongóo ye á kísoan wá ó mbé fe ó belé awóm mibókga ya mibókga mí beañ, été éñe á mbé ya bíyola é baapostol awóm ya bé beañ Mwann Ntómá.

¹⁵ Éde éñí a ngá kóbo ya ma, aa mbé a belé ovakga ntúmm koŋ, á mfá ye ná aa vak kísoan, ya mibéñ míye été ya fe mbókga weñ. ¹⁶ Véa kísoan e mbé ya mifá mí nii, ntéññ ya ndam abímm avɔɔ. Ané a ngá vak kísoan ya ntúmm ovakga, mekwá binzuk bí beañ ya mekwá mitet mí beañ (2,200 km). Véa ntéññ ya ndam ya eyála, bí ne abímm avɔɔ. ¹⁷ Éde a ngá vak mfim óngóo, ané ó ngá kwíñ ya bemetro mewóm mé saman ya bemetro bé tán (65 m), ovakga mwann mot, éwɔ áŋgel a ngá belan ya wɔ.

¹⁸ Véa, mfim óngóo ó mbé nlóŋán ya akwá kristál jaspe. Ve kísoan da e mbé ya ñá mfaŋ koŋ ébyen, deé fonan ya ñá mfaŋ kristál ébyen. ¹⁹ Mibókga mí óngóo míye á kísoan, mí mbé mbamba nkomann ya amvála ákwá áse é ne ededea eban: ósúá akwá jaspe; édí beañ akwá safiro; édí léa akwá ágata; édí nii akwá esmeralda; ²⁰ édí tán akwá ónise; édí saman akwá kornalina; édí zaŋgbéá akwá krisólito; édí mmom akwá berilo; édí ebuú akwá topasio; édí awóm akwá krisopraso; édí awóm ya mbɔɔ akwá jasinto; édí awóm ya beañ akwá amatista.

²¹ Éde, awóm mibéñ ya mibéñ mí beañ mí mbé mbɔann ya mekwá mé perla; kada mbéñ mbɔɔ ye été, akwá perla avɔɔ; nseŋ kísoan wá ó mbé fe ya ñá mfaŋ koŋ ébyen, amvála ané é kristál da yéne áyát.

²² Véa, meé ndzí yén templo enziŋ été, amú ná, Ntí é Nzamá a ne ya nguueése éñe a né é templo deñ, bá Mwann Ntómá. ²³ Kísoan dáá yi nlódzóp, ngé ki ngomdan, á mfá ná bé lére dɔ eyéá; amú ná, é dúmá Nzamá dá bwaa dɔ, Mwann Ntómá éñe fe a ne é láma deñ. ²⁴ Éde meyoŋ mé bot mése má ye wulu éyéá deñ été; véa, bekéza béye á sí mifá mí nii bá ye sɔ ya é dúmá deba á kísoan te été. ²⁵ Mibéñ míye été myáá ye dzip tám enziŋ omos, (akála ná alú dáá ye bɔ ó weñ.) ²⁶ Bá ye sɔ ya é dúmá ya fe éwógá meyoŋ mé bot á kísoan te été. ²⁷ Dzóm enziŋ ye é ne mvin dáá ye ñíi été amvála enziŋ; ngé ki éñí aa niŋ á nkaŋann biyemá été, ya fe mineá; ve fáve ébá bíyola byeba bí ne ntsilann ábá ye éniŋ Mwann Ntómá.

22 ¹ Éde a ngá lére ma óswíñ méndzímme méye éniŋ ó tɔɔ ededea mfúbánn amvála ané kristál, weé sɔ étɔɔ édzwée Nzamá ya édí

Mwann Ntómá, ²énzénzan̄ nsej̄ ye á kísoan. Véa, ébe kada nsá óswíñ ó mbé ya elé ye éniñ, édí dá wúm bibumá awóm ya bí beañ. Deé wúm ebumá evós kada ngwan; akyéññ ye elé dá é ne fe á mfá áseñ meyoñ mé bot.

³Éde bibon̄ binziñ byáa ye bera bo; véa, étós édzwée Nzamá ya édí Mwann Ntómá byá ye bo ó véa, áloá deñ dá dá ye fe séan ya ñí, ⁴bá ye yén ású deñ, ané éyola deñ dá dá ye fe tɔbo á mesú meba. ⁵Véa, alú dáa ye bera bo, bá báa ye ki bera yi eyéá láma, ngé ki eyéá nlódzóp; amú ná Ntí Nzamá éñe aa ye bó lére eyéá, bá bá ye fe dzwée mbéámbéa.

⁶Éde a ngá dzó ma ná, “Ébí bí ne bebébélá ya beñá bífíá. Véa Ntí, é Nzamá mísísim bekúlu medzó, aá lóm ángel weñ, á mfá álere áloá deñ é mam mé ntós ná, mé nkún ánzú bɔban.”

Yesus á nga nzu yaá

⁷“Dággán! Mé nga nzu yaá avóó. Mvɔmm ya éñí a baale bífíá bíye á nkúlánn medzó ye ábá dí.”

⁸Ma Juan, éñí a ngá wók, a yén fe é mam má. Niané me ngá wók, me yén fe, ané me ngá kútbe ó sí, ná ma kan̄ á mebo ósí ángel a ngá lére ma é mam má. ⁹Éde a ngá dzó ma ná, “O táa dɔ bo! Ma me ne fe mbo biséññ ntéññ mbós ané wa, ntéññ mbós fe ané bɔbéñɔñ bekúlu medzó ya fe ébá bá baale bífíá bíye ábá dí. Kan̄je Nzamá!”

¹⁰Éde a ngá ma dzó ná, “O táa dzip bífíá bíye á nkúlánn medzó bíye ábá dí, amú ná tám é ntós bebeñ. ¹¹Éñí a ne ekúkwát, á tsínijé ná aa bo ekúkwát; éñí a ne mvin, á tsínijé ya mvin; éñí a ne nzósoó, á tsínijé ná aa bo nzósoó, éñí ñí a tós eki, á tsínijé ná aa baale émyen eki.”

¹²“Dággé! Mé nga nzu yaá avóó, ya fe meyáán mam ma vé kada mot amvála ané mboann weñ ó ne. ¹³Ma me ne Alfa ya fe Omega; ósúsúa ya fe ómvúmvúa; atáraga ya fe asúgánn.”

¹⁴Mvɔmm ya ébá bá sop bílínjá byebe, á mfá ye ná bé bo ébá bá yian ñɔñ ngap ébe elé ye éniñ, ya fe ná bé ne ñíí á mibéñ míye á kísoan.

¹⁵Átán éñe a ne ya bemvú ya bevala bot, ya bebo ebírán, ya beywíñ bot, ya bekan̄ biyemá, ya éñí áse aa dziñ ya ániñ á mineá été.

¹⁶“Ma, Yesus, me lóm yaá ángel wɔm á mfá ye ávé mína ngañiá ye é mam mé tsinan ya bikóánn bebwíni má. Ma me ne tsín ya fe mot ye é mvɔñ David, ótéteñ wá feañ á biléne bí kírí.”

¹⁷Nsísim ya mbóm bá dzó ná, “Nzaá!” Éñí aa wók, á dzóge ná, “Nzaá!” Éñí ñí a belé evéé, á nzá! Éñí ñí aa kómo fe, á ñá mendzímme méye éniñ á nzeze. ¹⁸Ma vé ngañiá ébe éñí áse aa wók bífíá bíye á nkúlánn medzó bíye ábá dí:

Ngé mot enziŋ a bera byɔ kɔgle áyóp, Nzamá ñí aa ye fe ñí ákɔgle bíbúúbúu bí ne ntsilann ábá dí áyóp. ¹⁹Ngé mot enziŋ a vea ki bifíá bíye ábá ye á nkúlánn medzó dí, Nzamá ñí aa ye fe ñí vea é ngap deñ ébe elé ye éniŋ ya ébe mfúfúp kísoan bá kaŋle ábá dí été.

²⁰Éñí aa vé é mam má ngañiá, aa dzó ná, “Áá, mé ŋga nzu yaá avóó!” Amén! Á Ntí Yesus, nzaá!

²¹Ábwará Ntí Yesus é tɔbɔgé ya mína bése. Amén.